
आमची भाकरी हिसकावणारेच 

आम्ही समाधानाने जगावे म्हणतात, 
कर वसुली करायला नेमलंय ज्यांना 
ते आम्हीच अधिक त्याग करावा म्हणतात, 
पोटभर जेवणारेच भुकेकंगालांना 
येणाऱ्या अभूतपूर्व काळाचा महिमा सांगताहेत, 
ज्यांनी केले राज्य पिढ्यान्‌पिढ्या ते 

PERMA राज्य करणे काय जमणार ' चा 
गजर करताहेत. 

- बर्तोल्त ब्रेख्त 


८ नोव्हेंबर २०१६ च्या रात्री दूरचित्रवाणीवरून पंतप्रधान नरेद्र मोदी यांनी घोषणा केली 
की, आज मध्यरात्रीपासून ५०० आणि १००० रुपयांच्या नोटांना कायदेशीर मान्यता राहणार 
नाही. म्हणजेच या नोटा रद्द होतील किंवा पंतप्रधानांच्या भाषेत “कागज का टुकडा” ठरतील. 
ज्यांच्याकडे ५०० आणि १००० रुपयांच्या नोटा आहेत ते ३० डिसेंबरपर्यंत बँका किंवा 
पोस्ट ऑफिसात जाऊन रद्द नोटा आपल्या खात्यात जमा करू शकतात. नव्या ५०० आणि 
२००० रुपयांच्या नोटा लवकरच चलनात आणल्या जातील, असेही त्यांनी नमूद केले. हे 
पाऊल बनावट नोटा नष्ट करण्यासाठी, दहशतवाद्यांची आर्थिक रसद बंद करण्यासाठी व 
काळ्या पैशावर आघात करण्यासाठी उचलले गेल्याचे पंतप्रधानांनी यावेळी सांगितले. 

देशात व्यवहारात असलेल्या एकूण चलनाची किंमत १७.९ लाख कोटी रुपये इतकी 
आहे. त्यापैकी ५०० आणि १००० रुपयांच्या नोटांचे प्रमाण ८६ टक्के इतके होते. या साऱया 
रद्द झालेल्या नोटांच्या बदल्यात नवीन चलन सरकार उपलब्ध करून देणार आहे. मात्र 
जोपर्यंत सरकार जुन्या नोटांच्या जागी नव्या नोटा आणत नाही तोपर्यंत चलनात असलेल्या 
उर्वरित १४ टक्केच नोटांद्वरे संपूर्ण व्यवहार चालवावे लागतील. ८ नोव्हेंबरपर्यंत व्यवहारात 
असलेल्या ५०० आणि १००० रुपयांच्या नोटांची एकूण किंमत जवळपास १५.४४ लाख 
कोटी रुपये इतकी होती. तब्बल १५ वर्षांच्या कालावधीत या नोटा छापल्या गेल्या.! 
अर्थव्यवस्था कोसळू नये यासाठी सरकारला रद्द नोटांच्या जागी तातडीने नव्या नोटा 
आणाव्या लागतील. नोटाबंदीचे हे पाऊल उचलण्याची तयारी गेल्या नऊ महिन्यांपासून सुरू 
होती, असा दावा पंतप्रधानांनी केला आहे.” तरीही रद्द नोटांच्या जागी अतिवेगाने नव्या नोटा 
आणण्यासाठी कोणतीही पूर्वतयारी सरकारने केली नव्हती-हे वास्तवच मोदी सरकार किती 





लोकायत आणि जनता ट्रस्ट १ 


अकार्यक्षम आहे हे दाखविण्यासाठी पुरेसे आहे. माजी वित्तमंत्री पी. चिदंबरम आणि रिझर्व 
बँकेचे एक माजी गव्हर्नर यांच्या वर्तमानपत्रांमध्ये छापून आलेल्या प्रतिक्रियेनुसार, जरी 
देशातील सर्व चार नोटाछपाई कारखाने पूर्ण क्षमतेने नव्या नोटांची छपाई करत असले तरी रद्द 
नोटांच्या जागी नव्या नोटा छापण्यासाठी त्यांना कमीतकमी सहा ते सात महिने लागतील. 
छपाई झाल्यानंतर नव्या नोटा देशाच्या कानाकोपऱ्यात म्हणजे ५ लाख ९३ हजार ७३१ दुर्गम 
गावे, ४,०४१ नगरे, ३,८९४ जनगणना नगरे आणि १,४५६ नगरपट्ट॒यांमध्ये पोहोचायला 
हव्या.“ इतक्या मोठ्या संख्येने नोटाछपाईसाठी तितक्‍याच मोठ्या प्रमाणात कागद आणि 
शाईची आवश्यकता असते. कागद आणि शाई बाहेरून आयात करावी लागते. ही प्राथमिक 
तयारीही सरकारने केली नव्हती--नोटाबंदीच्या घोषणेच्या काही दिवसांनंतर शाई आयात 
करण्यासाठी सरकारला निविदा जारी कराव्या लागल्या. 

पुरेशी तयारी न करता अचानक घेण्यात आलेल्या या निर्णयामुळे देशभरात गोंधळ 
माजला. व्यवहारातून अचानक ८६ टक्के चलन बाद झाल्यानंतर आता दोन महिने उलटून 
गेले तरी बँकांमध्ये पुरेशी रोकड उपलब्ध झालेली नाही. लोकांना सर्वप्रथम त्यांच्या नोटा 
बदलून घेण्यासाठी किंवा जमा करण्यासाठी बँकांबाहेर तासन्‌ तास रांगा लावून उभे रहावे 
लागले. आता स्वतःच्या हक्काचा पैसा बँकेतून काढण्यासाठी जनतेला दररोज लांबलचक 
रांगेत थांबण्यावाचून गत्यंतर उरलेले नाही. कारण बँकेच्या काऊंटरपर्यंत पोहोचल्यानंतरही 
लोकांना एका वेळी केवळ २००० ते ४००० रुपयेच काढता येत आहेत. याचा सर्वात मोठा 
फटका रोजंदारीवर काम करणाऱ्या कामगारांना बसला आहे. दिवसाच्या मजुरीची कामे 
सोडून बँकांबाहेरील रांगेत थांबण्याची वेळ त्यांच्यावर आली आहे. इतकेच नव्हे तर रांगेत 
थांबल्यामुळे ५० हून अधिक जणांचा मृत्यू झाला आहे. 

एटीएम केंद्रेही कार्यरत नसल्याने लोकांच्या त्रासात भरच पडत आहे. सुरुवातीला 
नव्याने छापण्यात आलेल्या ५०० आणि २००० रुपयांच्या नोटा वितरित करण्यासाठी जुनी 
एटीएम यंत्रे योग्य नसल्याने अडचण येत होती. डिसेंबरच्या पहिल्या आठवड्यापर्यंत ९० 
टक्के एटीएम नव्या नोटा वितरित करण्यायोग्य बनविण्यात आल्या. मात्र त्यानंतरही 
एटीएममध्ये पुरेशी रोकड नसल्याने रांगा संपलेल्या नाहीत. एटीएममधून एका व्यक्तीला 
अत्यंत थोडी रक्कम काढता येत आहे आणि नोटा भरल्यानंतर अवघ्या २ ते ३ तासांतच 
एटीएम रिकाम्या होत आहेत. 

ग्रामीण भागातील परिस्थिती तर अतिशय भयावह आहे. दुर्गम भागातील गावखेड्यात 
अद्याप बँकांचे जाळे विस्तारलेले नाही. अनेक गावांमध्ये मिळून एकच बँक आहे. या 
बँकांमध्ये २-३ दिवस रोकडच उपलब्ध नसल्याचे चित्र आहे. जरी या बँकांना रक्‍कम 
मिळाली तरी ती इतकी अपुरी असते की अनेक लोकांना रांगेत अनेक तास थांबूनही रोकड न 
मिळाल्याने रिकाम्या हाताने घरी परतावे लागत आहे. 

नोटाबंदीच्या निर्णयाची अंमलबजावणी अत्यंत बेजबाबदारपणे सरकारने केल्याचा 

आणखी एक पुरावा म्हणजे ५०० रुपयाची नवी नोट व्यवहारात आणण्यापूर्वी २००० 
रुपयाची नोट आणणे. आपल्या धोरणकर्त्यांची नाळ कशी जनतेपासून तुटली आहे हेच 
यातून दिसते. रांगेत ३-४ तास थांबल्यानंतर पैसे काढल्यावर लोकांच्या हाती २००० 
रुपयाची नवी नोट पडत आहे. त्यामुळेही लोकांच्या समस्या कमी होत नाहीत. सुट्या 
पैशांच्या अभावामुळे दूध अथवा भाजीपाला विकत घेण्यासाठी लोकांना ही नोट वापरता येत 
नाही. 

भाजप-राष्ट्रीय स्वयंसेवक संघाच्या कार्यकर्त्यांनी देशभरात बॅनरबाजी सुरू केली आहे. 
देशासाठी त्याग करण्यासाठी लोकांनी शांततेत बँकांबाहेरील रांगांमध्ये उभे रहावे, कारण 
मोदींच्या नोटाबंदीच्या निर्णयामुळे काळा पैसा लवकरच बाहेर पडेल आणि अर्थव्यवस्थेला 
मोठी चालना मिळेल, परिणामी घरांच्या आणि अन्नधान्यांच्या किंमती घसरतील, अशी 
दिव्यवचने या बॅनरवर लिहिलेली आहेत. अनेक लोकांनाही असे वाटते की नोटाबंदीमुळे 
दहशतवाद आणि काळा पैसा संपुष्टात येईल. त्यामुळेच नोटाबंदीनंतर निर्माण झालेल्या 
अडचणींना ते संयमपूर्वक तोंड देत या निर्णयाचे समर्थन करताना दिसत आहेत. 


चला, सरकारचे दावे तपासून पाहूया . . . 


नोटाबंदीमुळे अनेक फायदे होतील असा दावा सरकार करत आहे. त्याची सत्यता 
पडताळून पाहूया. 


१) नोटाबंदीमुळे दहशतवाद्यांची आर्थिक रसद बंद होईल का? 


दहशतवाद्यांना घातपाती कारवायांसाठी पैसा लागतो. हा पैसा ते बँकेच्या माध्यमातून 
अथवा बनावट नोटा छापून मिळवतात. त्यांना मिळणाऱ्या पैशांपैकी सर्वाधिक पैसा हा 
बँकेच्या माध्यमातून मिळतो. त्यासाठी अनेक कल्पक मार्गांचा वापर केला जातो. 
नोटाबंदीमुळे याला पायबंद बसणार नाही. आणि बनावट नोटांबाबत बोलायचे तर, 
दहशतवाद्यांना या नोटा विदेशी शक्तींकडून छापून मिळतात. नोटाबंदीमुळे याच्यावरही काही 
परिणाम होणार नाही. त्यामुळे नोटाबंदीनंतर दहशतवाद्यांची आर्थिक रसद बंद होईल यावर 
विश्वास ठेवून आपण स्वतःचीच फसवणूक करत आहोत.“ 


२) नोटाबंदीमुळे बनावट नोटांची समस्या संपुष्टात येईल का? 


रिझर्व्ह बँकेच्या आकडेवारीनुसार, देशात व्यवहारात असलेल्या बनावट नोटांचे एकूण 
मूल्य ४०० कोटी रुपये आहे. देशात व्यवहारात असलेल्या एकूण १७.९ लाख कोटी रुपये 
मूल्याच्या नोटांच्या तुलनेत हा आकडा अतिशय छोटा किंबहुना नगण्य असा आहे.? एकूण 
रक्कमेच्या अवघे ०.०२२ टक्के असलेले बनावट चलन SEIN करण्यासाठी सर्वसामान्यांना 
इतका मोठा त्रास देण्याची गरज होती का? असा प्रश्न उपस्थित होतो. आता तर नव्या 

नोटांच्याही बनावट प्रती निघत असल्याच्या बातम्या प्रसिद्ध झाल्या आहेत. अमेरिकेतही 
मोठ्या प्रमाणावर बनावट डॉलर व्यवहारात आहेत, किंबहुना आकडे सांगतात की जगभरात 
सर्वाधिक बनावट नोटा डॉलरच्याच आहेत.१ 


३) नोटाबंदीमुळे काळ्या पैशाला चाप बसेल का? 


काळा पैसा सुटकेसमध्ये अथवा उशीखाली किंवा ड्रॉवर-लॉकरमध्ये ठेवलेला असतो, 
अशी सर्वसामान्यांची भाबडी समजूत असते. वास्तव यापेक्षा वेगळे आहे. मग काळा पैसा 
म्हणजे नेमके काय? हे जाणून घेण्यासाठी सर्वप्रथम काळा पैसा (black money), काळी 
प्राप्ती (black income) आणि काळी संपत्ती (black wealth) या तीन संकल्पना आणि 
त्यातील फरक समजून घेणे आवश्यक आहे. या तीनही संकल्पना मिळून काळी अर्थव्यवस्था 
बनते. काळ्या पैशाबाबत बोलताना सर्वसामान्य भाबडे लोक या तीनही संकल्पनांमध्ये 
गोंधळ करतात. 

आपण पैसे कमवतो. त्यापैकी काही पैसे आपण खर्च करतो आणि उर्वरित पैशाची 
बचत करतो. ही बचत आपण विविध गोष्टींमध्ये गुंतवतो. यातून आपली स्वतःची संपत्ती 
निर्माण होते. ही संपत्ती आपण विविध स्वरूपात ठेवू शकतो--आपण ही संपत्ती रिअल 
इस्टेट, सोने, शेअर मार्केट अशा विविध गोष्टींमध्ये गुंतवू शकतो, अथवा ती रोख स्वरूपातही 
बाळगू शकतो. त्यामुळे रोख रक्‍कम हा आपल्या संपत्तीचा फक्त एक भाग असतो, आणि 
तोदेखील अत्यंत छोटा भाग. 

आता पुन्हा काळ्या अर्थव्यवस्थेकडे वळूया. सर्वप्रथम विविध मार्गातून काळ्या 
पैशाची प्राप्ती (याला आपण काळी प्राप्ती असे म्हणूया) होते. हे विविध मार्ग बेकायदेशीर 
असू शकतात--उदा. अंमली पदार्थांचा व्यापार, बनावट औषधांची निर्मिती करणे किंवा 
बेकायदेशीर शस्त्र व्यापार. अथवा हे मार्ग कायदेशीरही असू शकतात, ज्यात लोक कर 
वाचविण्यासाठी आपल्या उत्पन्नाचा काही हिस्सा लपवितात--उदा. कर वाचविण्यासाठी 
डॉक्टर किंवा वकील आपले खरे उत्पन्न लपवितात; कर भरावा लागू नये म्हणून उद्योगपती 
नफा कमी दाखवतात; परदेशी व्यापार केल्यावर चुकीची चलने सादर केली जातात. 

काळा व्यवहार अथवा काळा व्यवसाय हा केवळ नोटांच्या स्वरूपातच चालतो, आणि 
पांढरा अथवा सामान्य व्यवहार हा चेक, क्रेडिट कार्ड अथवा बँकेद्वारे होतो, असे अजिबात 
समजू नका. सामान्य व्यवहारासाठीही नोट लागतेच. त्यामुळे सामान्य व्यवहारासाठी नोटा 
बाळगणे आणि काळ्या व्यवहारासाठी नोटा बाळगणे या दोन्ही गोष्टी काही वेगवेगळ्या 
नाहीत. असाही प्रश्न विचारला जाऊ शकतो की, तुम्ही म्हणता ते ठीक आहे, पण सामान्य 
व्यवहाराच्या तुलनेत काळा व्यवहार नोटांवर जास्त अवलंबून असतो असे नव्हे काय? याचे 
उत्तरही 'नाही? असेच आहे. व्यवहार काळा असो वा पांढरा, दोन्ही प्रकारात कमी अथवा 
जास्त कालावधीसाठी नोट जवळ बाळगली जाते आणि त्यानंतर ती व्यवहारात आणली 





नोटाबंदी: काय कमावले? काय गमावले? 


जाते. त्यामुळे नोटाबंदी लागू झाल्यावर ज्यांच्याकडे पांढऱ्या नोटा होत्या अन्‌ ज्यांच्याकडे 
काळ्या नोटा होत्या, अशा दोघांवरही परिणाम झाला आणि दोघांनाही समप्रमाणात फटका 
बसला. 

याच तर्काकडे थोडे वेगळ्या पद्धतीने पाह्या. काळा व्यवहार करणारा व्यापारी हा 
पांढरा व्यवहार करणाऱ्या व्यापाऱ्याप्रमाणेच भांडवलदार असतो. कंजूष माणूस 
आपल्याजवळ रोख रक्कमेचा साठा ठेवतो. भांडवलदार मात्र आणखी पैसे कमविण्यासाठी 
पैसे गुंतवण्यावर विश्वास ठेवतो. यामुळेच काळा पैसाधारक हे पांढरा पैसाधारकांप्रमाणे 
आपला धंदा वाढविण्यासाठी आपला पैसा गुंतवितात. म्हणूनच पांढरा पैसाधारकाप्रमाणेच 
काळा पैसाधारकही आपल्या एकूण प्राप्तीपैकी अत्यंत कमी रोख आपल्याजवळ बाळगतो. 

यातून आम्हाला हेच सांगायचे आहे की, एकूण काळ्या प्राप्तीपैकी अत्यंत कमी हिस्सा 
नोटांच्या स्वरूपात जवळ ठेवला जातो. काळा पैसाधारक आपली बहुतांश प्राप्ती मालमत्तेत 
गुंतवतात, ज्यातून नफा मिळतो--उदा. जमीन खरेदी करणे, शेअर्स खरेदी करणे किंवा पैसा 
परदेशी पाठवणे. हिंदुस्तान टाईम्स या वर्तमानपत्रातील एका बातमीतही काळा पैसाधारक 
आपल्या प्राप्तीतील अत्यंत कमी हिस्सा नोटांच्या स्वरूपात जवळ ठेवतात ही बाब विविध 
उदाहरणे देऊन मांडण्यात आली आहे. या बातमीत वित्त मंत्रालयातील अधिकाऱ्याची 
प्रतिक्रियाही देण्यात आली आहे. हा अधिकारी सांगतो की, अप्रामाणिकपणे मिळविलेला 
पैसा रिअल इस्टेट आणि खोट्या कंपन्यांच्या माध्यमातून मोठ्या प्रमाणावर अर्थव्यवस्थेत 
आणला जातो.? 

काळ्या प्राप्तीचा जो भाग नोटांच्या स्वरूपात जवळ बाळगला जातो फक्त तोच काळा 
पैसा आहे; जो भाग मालमत्तेत गुंतवला जातो ती काळी संपत्ती आहे. नोटाबंदीचा केवळ 
काळ्या पैशावर परिणाम होऊ शकतो. त्याचा काळ्या पैशाच्या निर्मितीवर काहीही परिणाम 
होत नाही आणि काळ्या संपत्तीला किंचितही धक्का पोहोचत नाही. 

ही बाब आणखी खोलात जाऊन समजून घेण्यासाठी काळ्या प्राप्तीची निर्मिती कशी 
होते त्याचे एक उदाहरण पाह्या. काळी प्राप्ती जिथे निर्माण होते आणि जिथे मोठ्या 
प्रमाणावर गुंतवली जाते अशा क्षेत्रांपैकी एक महत्त्वाचे क्षेत्र म्हणजे रिअल इस्टेट. काळा पैसा 
देशाबाहेर अनेक बेकायदेशीर मार्गाद्वारे पाठवला जातो--उदा. हवाला, आयात जास्त 
दाखविणे, निर्यात कमी दाखविणे, हस्तांतरण शुल्काद्वारे, इ. हा पैसा एफडीआयच्या 
(म्हणजेच परकीय थेट गुंतवणूक) रूपात परत देशात आणला जातो. यालाच इंग्रजीत राउंड- 
ट्रिपिंग असे म्हणतात. या गुंतवणुकीचा एक कुख्यात मार्ग म्हणजे मॉरिशस मार्ग. या अंतर्गत 
मॉरिशसमध्ये खोट्या कंपन्यांची नोंद करण्यात येते आणि त्यांच्यामार्फत पैसा भारतात 
गुंतवला जातो. यासाठी पी-नोट्स सारख्या यंत्रणेचा वापर केला जातो. (पी-नोट्स म्हणजे 
पार्टिसिपेटरी नोट्स. गुंतवणुकीच्या या यंत्रणेत परदेशी गुंतवणूकदार भारतीय शेअर मार्केटवर 
नियंत्रण ठेवणाऱ्या सेबीकडे नोंदणी करत नाही. यामुळे गुंतवणूकदाराची ओळख उघड होत 

नाही.) या गुंतवणुकीतून मिळालेल्या नफ्यावर भारतात कर बसत नाही, कारण भारत आणि 
मॉरिशसने एकमेकांशी डबल टॅक्स-अव्हॉयडन्स करार केला आहे. (या करारान्वये 
मॉरिशसमधील कंपनीने भारतात गुंतवणूक केल्यास तिला भारतात कर भरण्याची गरज नाही, 
अशा कंपनीला केवळ मॉरिशसमध्येच कर भरावा लागेल.) दुसरीकडे मॉरिशसमधून भारतात 
गुंतवणूक करणाऱ्यांना मॉरिशसमध्ये अत्यंत कमी कर भरावा लागतो कारण तेथील 
करव्यवस्था फारशी कठोर नाही. या इंडो-मॉरिशस करारामध्ये मे २०१६ मध्ये दुरुस्त्या 
करण्यात आल्या होत्या. मात्र, काळा पैसा गोल फिरवून परत देशात आणण्याच्या रचनेवर 
त्याचा फारसा परिणाम होणार नाही. कारण या दुरुस्त्यातून पी-नोट्स यंत्रणेला वगळण्यात 
आले होते. याव्यतिरिक्त परदेशी पाठविलेला पैसा जास्त कर न भरता भारतात पुन्हा 
आणण्यासाठी इतरही अनेक मार्ग उपलब्ध आहेत--उदा. नेदरलँड्स मार्ग.'° गेल्या काही 
वर्षांत रिअल इस्टेट क्षेत्रातील परकीय गुंतवणूक झपाट्याने वाढली आहे-२००५ ते २०१० 
दरम्यान भारतातील रिअल इस्टेट आणि घरांचे बाजारामध्ये एफडीआय ८० पटींनी वाढले 
आहे. २०१० मध्ये जवळपास ५७० कोटी डॉलर इतके परकीय धन या क्षेत्रात गुंतवले गेले. 
इतक्या मोठ्या प्रमाणात काळा पैसा रिअल इस्टेट क्षेत्रात ओतला गेल्याने जमिनीच्या किंमती 
झपाट्याने वाढल्या असून घर उभारणे अथवा विकत घेणे बहुतांश सर्वसामान्य भारतीयांच्या 
आवाक्याबाहेर गेले आहे.'' 

काळी प्राप्ती ही बँकिंग माध्यमाचा वापर करून कायदेशीर मार्गांनी कशी गुंतवली जाते 
हे जाणून घेण्यासाठी काळा पैसा गोल फिरवून कसा परत आणला जातो याची चर्चा आपण 
येथे केली. नोटाबंदीमुळे यावर काहीही परिणाम होणार नाही. बेकायदेशीरपणे परदेशी पैसे 
पाठविणाऱ्यांवर आणि तो पैसा परत भारतात आणणाऱ्यांवर सरकारने कठोर कारवाई 
केल्याखेरीज अशा प्रकारांना आळा बसणार नाही. 


काळ्या पैशाविषयी असलेल्या आणखी एका गैरसमजुतीचं निराकरण 


काळ्या अर्थव्यवस्थेच्या आवाक्याचा अंदाज लावण्यापूर्वी बाबा रामदेवांसारख्या 
व्यक्तींनी उपस्थित केलेल्या मुद्द्यांचा समाचार घेऊया. सध्या ही मंडळी अर्थतज्ज्ञाची झालर 
चढवून फिरत आहेत. भारतीय अर्थव्यवस्थेची मुख्य समस्या म्हणजे “काळा पैसा” असा 
दावा ते करत आहेत आणि ही समस्या दूर झाल्यास गरिबी दूर होईल, बेरोजगारी संपेल, 
अशी धादांत खोटी मांडणी ते करत आहेत. अर्थातच हा दृष्टिकोन चुकीचा आहे. 


१) सर्वप्रथम हे समजून घेतले पाहिजे की भांडवलशाही म्हणजे फक्त आणि फक्त नफा 
कमविणे. भांडवलशाहीत कायदेशीर आणि बेकायदेशीर यांमधील फरक, किंवा 
पांढरी भांडवलशाही आणि काळी भांडवलशाही यांमधील फरक, अतिशय सूक्ष्म 
आहे. उदा. सरकार जेव्हा धनदांडग्या श्रीमंतांना करमाफी देते, तेव्हा श्रीमंतांना 
झालेली बचत कायदेशीर समजली जाती; पण जेव्हा सर्वसामान्य लोक कर 

वाचविण्यासाठी आपल्या उत्पन्नाची घोषणा करत नाहीत, तेव्हा त्याला बेकायदेशीर 
म्हटले जाते. जेव्हा सरकार अत्यंत कवडीमोल किंमतीत कॉर्पोरेट घराण्यांना जमीन 
देते, तेव्हा त्याला कायद्याचे आवरण असते; पण जेव्हा सर्वसामान्य घर 
बांधण्यासाठी आपल्या प्राप्तीतून जमीन विकत घेतात आणि कर वाचविण्यासाठी 
त्या जमिनीची किंमत कमी असल्याचे दाखवतात, तेव्हा ही कृती बेकायदेशीर 
समजली जाते. औषध कंपन्या आपल्या मेडिकल रिप्रेझेंटेटिव्हच्या माध्यमातून 
डॉक्टरांना आमिषे दाखवून रुग्णांना अनावश्यक औषधे देण्यासाठी भाग पाडतात. या 
अनैतिक कृतीला खरे तर काळे कृत्य असे संबोधले पाहिजे. मात्र, आपल्याकडे हे 
सर्रास घडताना दिसते . . . 

२) काळ्या कृत्यांची व्याख्याही प्रत्येक देशानुसार बदलत जाते. बँकांमध्ये ठेवलेला 
लोकांच्या बचतीचा पैसा बँकांनी शेअर मार्केटमध्ये गुंतवणे भारतात बेकायदेशीर 
मानले जाते, मात्र अमेरिकेत याला कायदेशीर मान्यता आहे. 

३) शेवटी, जरी देशात काळी अर्थव्यवस्था संपुष्टात आली, तरीही भांडवलशाहीचा मूळ 
नियम कार्यरत असणार, ज्यामुळे एका बाजूला संपत्ती निर्माण होत असताना दुसऱ्या 
बाजूला गरीबी निर्माण होते. आणि सध्याच्या नवउदारवादाच्या काळात ही 
परिस्थिती आणखीनच भीषण होत आहे. जे लोक जनतेच्या दारिट्र्यासाठी काळ्या 
अर्थव्यवस्थेला दोषी ठरवत आहेत, वास्तविक त्यांना गरिबी आणि बेरोजगारीच्या 
मूळ कारणांपासून लोकांचे लक्ष विचलित करायचे आहे. 


काळ्या अर्थव्यवस्थेला नष्ट करण्यासाठी सरकारने पावले उचलूच नये, असे आमचे 
म्हणणे मुळीच नाही. पण भारतीय अर्थव्यवस्था ज्या संकटाच्या गर्तेत सापडली आहे, 
त्यामागील कारणांपैकी काळी अर्थव्यवस्था हे फक्त एक कारण आहे, आणि तेही सर्वात 
महत्त्वाचे नाही. देशापुढील सर्वात महत्त्वपूर्ण समस्या म्हणजे जागतिकीकरण-खासगीकरण- 
उदारीकरणाच्या गोंडस नावाखाली राबवली जाणारी अन्यायपूर्ण आर्थिक धोरणे. गरिबी 
आणि दारिद्र वाढविण्यासाठी, बेरोजगारीची समस्या अधिक गंभीर करण्यासाठी, महागाई 
गगनाला भिडविण्यासाठी आणि कृषीसंकट निर्माण करून तब्बल ३ लाखांहून अधिक 
शेतकऱ्यांना आत्महत्या करण्यास भाग पाडण्यासाठी ही आर्थिक धोरणेच जबाबदार आहेत. 


काळ्या अर्थव्यवस्थेचा अंदाज 


एकूण काळी अर्थव्यवस्था किती आहे त्याचा अंदाज बांधणे थोडे अवघडच आहे. 
दरवर्षी जी काळी प्राप्ती निर्माण होते त्याबद्दल जे विविध अंदाज वर्तविण्यात आले आहेत, 
त्यांच्यानुसार हा आकडा जीडीपीच्या २५-७५% च्या दरम्यान आहे.!” जवाहरलाल नेहरू 
विद्यापीठातील सेंटर फॉर इकॉनॉमिक स्टडीज अँड प्लॅनिंगचे माजी अध्यक्ष आणि प्रख्यात 
अर्थतज्ज्ञ प्रा. अरुण कुमार यांनी याबाबत फार चांगला अभ्यास आणि विश्लेषण केले आहे. 

त्यांच्या मते भारतात निर्माण होणारी काळी प्राप्ती ही जीडीपीच्या ६२% इतकी आहे. नॅशनल 
इन्स्टिट्यूट ऑफ पब्लिक फायनान्स अँड पॉलिसी या संस्थेने २०१४ मध्ये प्रकाशित 
केलेल्या अहवालात देशांतर्गत काळ्या पैशाचा जो अंदाज वर्तविला आहे, तोही अरुण 
कुमार यांनी वर्तविलेल्या अंदाजाशी मिळता-जुळता आहे.' २०१६-१७ मध्ये भारताचा 
जीडीपी अंदाजे १५० लाख कोटी रुपये इतका होता, त्याच्या ६२% म्हणजे ९३ लाख कोटी 
रुपये. प्रा. अरुण कुमार यांच्या अंदाजानुसार इतकी काळी प्राप्ती दरवर्षी भारतात निर्माण होते. 
काळ्या संपत्तीचा आकडा याच्या तुलनेत कैकपटीने अधिक आहे, कारण गेल्या अनेक 
वर्षांपासून काळी प्राप्ती निर्माण होत आहे, ज्यामुळे काळी संपत्ती वाढत आहे. समजा आपण 
काळ्या प्राप्तीच्या तुलनेत काळी संपत्ती कमीत कमी तीन पट आहे असे पकडले तर काळी 
संपत्ती ही ३०० लाख कोटी रुपये इतकी प्रचंड आहे. 

चला . . . आता आपल्या अर्थव्यवस्थेत रोख स्वरूपात असलेल्या काळ्या पैशाचा 
अंदाज घेऊया. या त्याच काळ्या नोटा आहेत, ज्यांना नोटाबंदीच्या निर्णयाद्वारे ५०० आणि 
१००० च्या जुन्या नोटा रद्द करून सरकार संपवू पाहत आहे. नोटाबंदीच्या निर्णयापूर्वी 
अर्थव्यवस्थेत असलेल्या ५०० आणि १००० च्या नोटांचे एकूण मूल्य १५.४४ लाख कोटी 
रुपये इतके होते. व्यवहारात असलेल्या या सर्वच नोटा काळ्या अर्थव्यवस्थेतल्या नव्हत्या. हे 
लक्षात घ्यायला हवे की, जीडीपीचा एक मोठा भाग- केंद्रीय सांख्यिकी संघटनेच्या मते 
जीडीपीचा जवळपास अर्धा भाग--हा असंघटित क्षेत्रात निर्माण होतो. आणि जवळपास 
८५% लोकसंख्या या क्षेत्रावर अवलंबून आहे.'* या क्षेत्रातील बहुतांश प्राप्तीची कोणतीही 
नोंद ठेवली-घेतली जात नाही, मात्र यातील बहुतांश प्राप्ती ही काळी नाही. जरी हे खरे आहे 
की या क्षेत्रातील प्राप्ती प्रत्यक्ष कराच्या जाळ्यात येत नाही, तरी वास्तविक या क्षेत्रातील प्राप्ती 
इतकी लहान असते की त्याच्यावर प्रत्यक्ष कर भरावा लागत नाही. दुसरीकडे भारतीय 
अर्थव्यवस्थेतील कररचनेनुसार महसूलाचा मोठा वाटा हा प्रत्यक्ष करापेक्षा अप्रत्यक्ष करातून 
मिळतो (३०:७०), त्यामुळे असंघटित क्षेत्रावर गुजराण करणारी जनता तर हा कर भरतच 
आहे." या क्षेत्रामध्ये शेतकरी, छोटे व्यापारी, रोजंदारीवरचे मजूर, छोट्या सेवा पुरविणारे 
व्यावसायिक अशा अनेक घटकांचा समावेश होतो. या क्षेत्रातील बहुतेक सर्व व्यवहार हे 
रोखीनेच चालतात. असंघटित क्षेत्राबरोबरच पेट्रोल पंप, रेल्वे स्थानके, विमानतळ 
आदींसारख्या व्यापार क्षेत्रातही मोठ्या प्रमाणावर रोख रक्कमेचा वापर होतो. हा पैसाही 
काळा पैसा नव्हे. व्यवहारात असलेल्या एकूण रोख रक्कमेपैकी जर अर्धी असंघटित क्षेत्रात 
आहे, आणि उर्वरित रक्कमेपैकी ५०-६०% व्यापार क्षेत्रात कायदेशीर रक्कमेच्या स्वरूपात 
आहे, तर केवळ ३ लाख कोटी रुपये एवढी रोकड काळा पैशाच्या स्वरूपात असण्याची 
शक्यता आहे (तक्ता पहा).! रिझर्व्ह बँकेचे माजी गव्हर्नर डी. सुब्बाराव, जे नोटाबंदीचे 
समर्थक आहेत, त्यांनीही म्हटले आहे की या निर्णयामुळे जास्तीतजास्त इतकीच रक्कम बाद 
asa.” 


८ नोटाबंदी: काय कमावले? काय गमावले? 





तक्ता: अर्थव्यवस्थेतील काळ्या पैशाचा अंदाज 




















२०१६ मधील भारताचा एकूण जीडीपी १५० लाख कोटी रुपये 

काळ्या अर्थव्यवस्थेचा अंदाज जीडीपीच्या तुलनेत ६२% 

दखर्षी निर्माण होणारी एकूण काळी प्राप्ती ९३ लाख कोटी रुपये 

१००० आणि ५०० च्या नोटांचे एकूण मूल्य (१) | १५.४४ लाख कोटी रुपये 

असंघटित क्षेत्रात असलेले एकूण कायदेशीर (१) च्या अंदाजे ५०% 

चलनमूल्य (२) 

संघटित क्षेत्रातील कायदेशीर चलनमूल्य (३) (१) च्या २५-३०% 

अर्थव्यवस्थेत व्यवहारात असलेला एकूण काळा |(१) च्या २०-२५% 

पैसा (१-२ - ३) 

नोटाबंदीमुळे बाद झालेला एकूण काळा पैसा २० x १५.४४/ १०० = ३ लाख कोटी रु 








दरवर्षी निर्माण होणाऱ्या काळया प्राप्तीच्या तुलनेत |३/९३% १०० = ३.२% 
काळा पैसा 





नोटाबंदीमुळे जास्तीतजास्त जितका काळा पैसा बाद होईल--३ लाख कोटी--तो 
गेल्या वर्षभरात भारतात निर्माण झालेल्या काळया प्राप्तीच्या (९३ लाख कोटी रुपये) तुलनेत 
अवघा ३% आहे आणि काळ्या संपत्तीच्या (जी कमीतकमी ३०० लाख कोटी रुपये आहे 
असे मानूया) तुलनेत फक्त १% आहे. जरी सरकार हा ३ लाख कोटी रुपये काळा पैसा नष्ट 
करण्यात यशस्वी ठरले, तरी त्यांनी यावर्षी अर्थव्यवस्थेत निर्माण होणाऱ्या काळ्या प्राप्तीच्या 
फक्त एका छोट्याशा भागावर आणि काळ्या संपत्तीच्या त्याहूनही सूक्ष्म ठिपक्यावर 
“सर्जिकल स्ट्राईक” केला आहे हे एव्हाना वाचकांच्या लक्षात आलेच असेल. 


३ लाख कोटींचा काळा पैसा नष्ट करण्यात सरकार यशस्वी होईल का? 


लोकसंख्येपैकी सर्वात वरच्या ३ टक्के धनदांडग्यांकडे काळा पैसा आहे असे मानले, 
तर त्याचा अर्थ ३ लाख कोटींचा काळा पैसा हा ३.६ कोटी लोकांकडे आहे. सरासरी 
काढल्यास प्रत्येकाकडे १ लाख रुपये किंवा त्यापेक्षा कमी काळा पैसा असावा. आता खुद्द 
सरकारने जुन्या नोटा बँकेत जमा करण्याची मर्यादा प्रतिव्यक्ती २.५ लाख रुपये इतकी ठरवली 
आहे, आणि इतकी रक्कम बँकेत जमा करणाऱ्यांना सरकार कोणतेही प्रश्न विचारणार नाही. 
हे खरे आहे की, लोकसंख्येच्या वरच्या ३ टक्के लोकांपैकी सर्वांकडे काळा पैसा नाही. 
म्हणजे अनेकांकडे सरकारने ठरवून दिलेल्या मर्यादेपेक्षा अधिक काळा पैसा असणार हे 
नक्की. पण अशा बहाहरांनी अनेक कल्पक मार्गानी आपला काळा पैसा पांढरा करून घेतला 








लोकायत आणि जनता ट्रस्ट ९ 


आहे. ज्या दिवशी सायंकाळी पंतप्रधानांनी नोटाबंदीची घोषणा केली, त्यानंतर अनेक 
शहरातील सोने-दागिन्यांची दुकाने पहाटे ३ पर्यंत सुरू होती असे अनेक वर्तमानपत्रात छापून 
आले आहे. या दुकानांमध्ये सर्रास मागील तारखांच्या सोनेखरेदीच्या पावत्या मिळत होत्या. 
अनेक मालकांनी शक्कल लढवत आपल्या कामगारांना पुढील काही महिन्यांचा आगाऊ 
पगार देत आपल्याकडीला काळा पैसा खपविला, तर काही लोकांनी आपला पैसा थेट 
गरिबांच्या जनधन खात्यात जमा केला--नंतर ते याला पांढऱ्या पैशाच्या स्वरूपात परत 
घेतील. गरिबांद्वारे उघडलेल्या २५ कोटी जनधन खात्यांपैकी ३ कोटी खात्यांमध्ये तब्बल २९ 
हजार कोटी रुपये जमा झाल्याचे आढळून आले आहे. ही ३ कोटी जनधन खाती 
तपासण्यासाठी आवश्यक यंत्रणा अथवा मनुष्यबळही कर विभागाकडे नाही.'* गरिबांना 
वित्तक्षेत्राच्या मुख्यप्रवाहात आणण्याचा मोदींचा महत्त्वाकांक्षी प्रकल्प हा साठेबाजांसाठी 
आणि भ्रष्टाचाऱ्यांसाठी फायदेशीर ठरला आहे. 

अशा सर्व शक्याशक्यता गृहीत धरल्या तर लक्षात येते की सरकार ३ लाख कोटींचा 
काळा पैसा पूर्णपणे संपविण्यात अपयशी ठरेल. जास्तीत जास्त सरकार १ लाख कोटींच्या 
आसपास काळा पैसा नष्ट करू शकेल. आणि वास्तविक हेच घडले आहे. अलीकडेच 
आलेल्या वृत्तांनुसार नोटाबंदीच्या निर्णयानंतर रदबातल ठरलेल्या एकूण १५.४४ लाख कोटी 
रुपयांपैकी जवळपास १५ लाख कोटी रुपये डिसेंबरच्या अखेरपर्यंत बँकेत जमा झाले आहेत. 
म्हणजे जवळपास ९७% नोटा बँकेत जमा झाल्या आहेत.” याचाच अर्थ नोटाबंदीमुळे 
किरकोळ काळा पैसा संपुष्टात आला आहे. 

प्रा. अरुण कुमार यांनी दिलेली प्रतिक्रिया पहा: “जर मोठ्या प्रमाणावर रद्द चलन पुन्हा 
व्यवस्थेत आले तर सरकारचा निर्णय हा अत्यंत मूर्खपणाचा ठरेल, ज्यामुळे सर्वाना त्रास 
झाला असून हाती काहीच पडलेले नाही.” त्यांनी पुढे नमूद केले की, याचा अर्थ असा की 
नोटाबंदीमुळे केवळ सध्या चलनात असलेल्या नोटा बदलण्यात आल्या आहेत.? 

निष्कर्ष हा आहे की सरकार नोटाबंदीमागचे तिसरे उद्दिष्टही गाठण्यात सपशेल अपयशी 
ठरले आहे. 


मागील अनुभवही हीच कहाणी सांगतो 


भारतात नोटाबंदीचा प्रयोग काही पहिल्यांदाच झालेला नाही. १९७८ मध्ये 
मोरारजीभाई देसाई यांच्या सरकारनेही नोटाबंदीचा निर्णय घेतला होता. तेव्हा फक्त मोठ्या 
रक्कमेचे चलन रद्द करण्यात आले होते--१०००, ५००० आणि १०००० रुपयाच्या नोटा 
रद्द करण्यात आल्या होत्या. १९७८ च्या काळातील १००० रुपये म्हणजे आजच्या 
काळातील अतिशय प्रचंड रक्‍कम. या निर्णयामुळे अतिशय कमी प्रमाणात काळ्या 
अर्थव्यवस्थेवर परिणाम झाला होता. मात्र सर्वसामान्यांना नोटाबंदीमुळे कोणताही फटका 
बसला नव्हता, कारण सर्वसामान्यांकडे या मोठ्या नोटाच नव्हत्या; त्यावेळी Te करण्यात 

आलेल्या नोटांचे प्रमाण हे व्यवहारात असलेल्या नोटांपैकी केवळ ०.६% होते. तरीही 
तत्कालीन रिझर्व्ह बँकेचे गव्हर्नर आय.जी.पटेल यांनी म्हटले होते की, “अशा प्रकारच्या 
प्रयत्नांचे क्वचितच चांगले परिणाम होतात,” कारण ज्यांच्याकडे मोठ्या प्रमाणावर काळे धन 
असते ते त्याचा फार कमी भाग रोकडच्या स्वरूपात स्वतःजवळ बाळगतात. “काळा पैसा 
अथवा संपत्ती ही बॅगमध्ये भरून अथवा उशांखाली दडवून ठेवलेली असते ही कल्पनाच 
अतिभाबडी आहे.”2! 


नोटाबंदीमुळे काळा पैसा नष्ट होऊ शकतो का? 


सरकारच्या नोटाबंदीच्या निर्णयाचा सर्वात मोठा मूर्खपणा म्हणजे त्यांचा उद्देश केवळ 
लोकांनी दडवलेला काळा पैसा (म्हणजे बेकायदेशीर रोकड) रद्द करणे हा होता. ही रक्‍कम 
गत वर्षभरात निर्माण झालेल्या काळया प्राप्तीच्या तुलनेत अतिशय छोटी असून गेल्या काही 
काळात जमा झालेल्या काळ्या संपत्तीच्या तुलनेत तर अगदीच नगण्य आहे. काळ्या पैशांचा 
स्रोत म्हणजे काळी प्राप्ती नष्ट करण्यासाठी अथवा तिला चाप लावण्यासाठी सरकार कोणतेच 
पाऊल उचलताना दिसत नाही. गेल्या वर्षी निर्माण झालेल्या काळ्या प्राप्तीचा काही भाग 
नोटाबंदीमुळे नष्ट झाला असे आपण मानले, तरी आगामी वर्षात काळी प्राप्ती पुन्हा निर्माण 
होणार आहे आणि त्यापुढील वर्षांतही हे घडत राहणार आहे. एवढेच नाही तर कदाचित 
गेल्या वर्षीपेक्षा पुढील वर्षी अधिक मोठ्या प्रमाणावर काळी प्राप्ती निर्माण होऊ शकते. 
अंमली पदार्थांच्या गैरव्यवहारातून, कॅपिटेशन फीच्या माध्यमातून, वकिल आणि डॉक्टरांनी 
घोषित न केलेल्या प्राप्तीच्या माध्यमातून, रिअल इस्टेटमधील व्यवहारामध्ये खोटी नोंद 
करून, कारखान्यात नफा कमी झाल्याचे दाखवून किंवा आंतरराष्ट्रीय व्यापाराची कमी-जास्त 
चलने सादर करून आगामी वर्षांमध्येही काळ्या प्राप्तीची निर्मिती होतच राहणार आहे. या 
सगळ्या माध्यमातून रोख स्वरूपातील काळा पैसा पुन्हा निर्माण होणार आहे. त्यातच 
सरकारने अजून मोठ्या चलनाची, म्हणजे २००० ची, नोट काढल्याने काळ्या पैशांचा साठा 
करणे साठेबाजांसाठी आणखी सोयीचे होणार आहे. 

नोटाबंदीमुळे काळ्या पैशाला काहीही फटका बसत नाही याचे आणखी एक कारण 
पाहूया. गत शतकातील अभिजात राजकीय अर्थतज्ज्ञ अँडम स्मिथ आणि डेव्हिड रिकार्डो 
यांनी, कार्ल मार्क्सच्या आधीच, असे नमूद केले आहे की, भांडवल हे कायम कमी नफा 
देणाऱ्या कामांकडून जास्त नफा देणाऱया कामांकडे वाहते. त्यामुळेच जोपर्यंत सरकार 
काळ्या प्राप्तीच्या निर्मितीवर कठोर कारवाई करत नाही, जोपर्यंत काळया कृती फायदेशीर 
राहतील, तोपर्यंत त्याकडे भांडवल आकर्षित होत राहील. 


काळ्या अर्थव्यवस्थेशी सामना करण्याबाबत सरकार गंभीर आहे का? 


अनेक जण असा प्रतिवाद करतात की, जरी नोटाबंदीमुळे काळ्या अर्थव्यवस्थेवर 





लोकायत आणि जनता ट्रस्ट ११ 


परिणाम झालेला नसला, तरी किमान मोदी सरकारने त्यावर प्रहार करण्याचा प्रयत्न तरी 
केला, आणि लवकरच ही समस्या मूळापासून उखडून टाकण्यासाठी सरकारकडून आणखी 
पावले उचलली जातील. 

जरी असे मानले की सरकारला सुरुवातीला फक्त काळ्या पैशावर चाप लावायचा आहे 
(आणि काळ्या प्राप्तीच्या निर्मितीवर नव्हे), तरी त्यासाठी जी पद्धत त्यांनी अवलंबली आहे, 
म्हणजे नोटाबंदी, ती अतिशय विचित्र आहे. यासारखेच एक उदाहरण पाहूया. ही बाब म्हणजे 
एखाद्या ठिकाणी गुन्हा घडला तर पोलिसांनी त्या ठिकाणी राहणाऱ्या प्रत्येकाला पोलीस 
ठाण्यात बोलावून कोणाचे हात रक्ताने माखले आहेत किंवा कोणाचे डोळे तांबरले आहेत 
अथवा गुन्हा घडला त्यावेळी कोण कोठे होते, याची तपासणी घेतल्यासारखेच आहे. 
उपलब्ध पुराव्यांच्या आधारे नीट तपास करणे आणि त्यानंतर ज्यांच्यावर संशय आहे त्यांना 
चौकशीसाठी बोलावणे ही अशा प्रकारच्या गुन्ह्यांमागील अपराधी शोधून काढण्याची योग्य 
पद्धत आहे. काळ्या पैशाचे प्रकरणही यासारखेच आहे. जर कर व्यवस्था प्रामाणिकपणे 
कार्यरत असेल, त्याच्या कार्यात कोणताही हस्तक्षेप होत नसेल, तर ती परिश्रम घेऊन मोठ्या 
प्रमाणातील काळी प्राप्ती आणि संपत्ती उजेडात आणू शकेल. करचुकवेगिरी अथवा काळी 
कृत्ये करणारी व्यक्ती कितीही मोठी किंवा बलाढ्य असली, तरी जर प्रामाणिक करयंत्रणा 
त्याच्यावर खटला चालवून त्याला तुरुंगात धाडू शकली, तर अशा प्रकारची काळी कृत्ये 
करताना इतर लोकही दहावेळा विचार करतील. काळी अर्थव्यवस्था संपविण्यासाठी 
प्रयत्नशील असलेल्या अमेरिका, इंग्लंडसारख्या देशांनीही हेच केले आहे--गंभीरपणे तपास 
करून आणि खटले दाखल करून काळ्या अर्थव्यवस्थेला काही प्रमाणात चाप लावण्यात हे 
देश यशस्वी झाले आहेत. 

याच्या अगदी उलट वागत काळा पैसा संपविण्याच्या नावाखाली भारत सरकारने 
नोटाबंदीद्वारे जनतेला चलनसंकटात टाकले आहे. बहुतांश जणांकडे कायदेशीर पैसा 
असतानाही त्यांना त्रास भोगायला लावला आहे. दुसरीकडे काळ्या पैशाच्या निर्मितीत 
ज्यांचे हात बरबटले आहेत अन्‌ ज्यांच्याकडे बेहिशेबी काळी संपत्ती आहे अशांवर सरकारने 
जाणीवपूर्वक कोणतीही कारवाई केलेली नाही. अनेक उदाहरणातून ही बाब पुराव्यानिशी 
समोर येते. 

उदाहरणार्थ, निवडणुकांसाठी गोळा केलेल्या निधीतून काळ्या पैशाची निर्मिती होते. 
२०१४ मध्ये झालेल्या लोकसभा निवडणुकीसाठी राजकीय पक्षांनी तब्बल ३० हजार कोटी 
रुपये खर्च केल्याचा अंदाज आहे. त्यापैकी सर्वाधिक पैसा हा नरेंद्र मोदींनी आपल्या 
प्रचारसभांसाठी उडविला होता. भाजप जर खरोखरच काळा पैसा नष्ट करण्याबाबत गंभीर 
असते, तर त्यांनी हे घोषित केले असते की त्यांना हा पैसा कुठून मिळाला, तसेच इतर 
पक्षांवर दबाव आणला असता की त्यांनीही त्यांच्या निधीचा स्रोत जाहीर करावा. 
कायद्यानुसार राजकीय पक्षांना २० हजार रुपयांपेक्षा कमी निधी देणाऱ्यांची नावे घोषित न 

करण्याची सूट आहे. सर्व राजकीय पक्ष--ज्यामध्ये भाजप, काँग्रेस आणि इतर राजकीय 
पक्षही (आम आदमी पक्ष सोडून) ओघाने आलेच--या पळवाटेचा फायदा उचलतात. 
आपल्या बहुतांश देणगीदारांनी २० हजार रुपयांपेक्षा कमी निधी दिल्याचे दाखवून 
कोणत्याही पक्षाने आपले स्रोत जाहीर केलेले नाहीत. मोदींनी या कायद्यात बदल करत 
कितीही अल्प रक्कमेचा निधी असला तरी प्रत्येक पक्षाला त्यांच्या देणगीदारांची नावे जाहीर 
करण्यास सांगितले असते, तर या प्रक्रियेत पारदर्शकता आली असती. 

दरवर्षी निर्माण होणाऱ्या काळ्या पैशाचा मोठा हिस्सा हा जमीन आणि सोने- 
दागिन्यांमध्ये गुंतवला जातो. मोठ्या प्रमाणावरील जमीन खरेदी व्यवहार आणि सोने-दागिने 
खरेदी व्यवहारांवर सरकार सहजतेने लक्ष ठेवू शकते आणि त्यांची तपासणी करू शकते. 
याशिवाय देशाची गुप्तचर यंत्रणाही निर्यात व्यवहारांची दैनंदिन तपासणी करत असतात. 
हिंदुस्तान टाईम्स वृत्तपत्राने रिझर्व्ह बँकेकडील १९७२ ते २०१५ कालावधीतील उपलब्ध 
माहितीचे विश्लेषण एका बातमीत केले होते. त्यात १,८८,६०५ निर्यात व्यवहारांमधून 
मिळालेली रक्कम देशात परत पाठवली गेली नव्हती, आणि ही निर्यात तब्बल १७ लाख 
कोटी रुपयांची होती, असे आढळून आले होते.” यातून हे दिसून येते की सरकारकडे परदेशी 
पैसा पाठविणाऱ्या व्यवहारांची माहिती उपलब्ध आहे. पंतप्रधानांनी मनात आणले तर ते 
परदेशात पैसा पाठविणाऱ्यांना सहजतेने रोखू शकतात. वर चर्चा केल्याप्रमाणे, काळा पैसा 
परदेशी पाठवून तो गुंतवणुकीच्या नावाखाली पुन्हा मायदेशी आणण्याचा एक मार्ग म्हणजे 
पी-नोट्स. यात गुंतवणूकदाराचे नाव उघड करण्याची गरज नसते. काँग्रेसप्रणीत संयुक्त 
पुरोगामी आघाडीचे सरकार असो वा स्वतःला भ्रष्टाचाऱ्यांचा कर्दनकाळ म्हणवणाऱ्या 
भाजपचे सरकार असो, दोघेही पी-नोट्सवर बंदी घालण्यास तयार नाहीत. सरकारने नुकतीच 
इंडो-मॉरिशस डबल टॅक्स अव्हॉयडन्स करारामध्ये दुरुस्ती केली. त्यावेळीही त्यांनी पी- 
नोट्सवर कर लावण्याबाबत काहीही केलेले नाही. 

आणखी एक स्पष्ट पाऊल सरकार उचलू शकते. ते म्हणजे परदेशी बँकांमध्ये पैसा 
ठेवणाऱ्यांवर कारवाई करणे. फेब्रुवारी २०१२ मध्ये भारताच्या गुन्हे अन्वेषण विभागाच्या 
(सीबीआय) प्रमुखांनी म्हटले आहे की, अंदाजे ५०० अब्ज डॉलर किंवा २४.५० लाख 
कोटी रुपये हे भारतीयांनी 'टॅक्सहेबन” म्हणून ओळखल्या जाणाऱ्या देशातील बँकांमध्ये 
दडवून ठेवले आहेत. (हे असे देश आहेत जिथे परदेशी लोकांना अतिशय कमी कर भरावा 
लागतो, व त्यांची ओळखही जाहीर केली जात नाही.) इतर कोणत्याही देशांच्या तुलनेत हा 
आकडा सर्वाधिक आहे.* निवडणूकपूर्व प्रचारसभांमध्ये तर मोदींनी हा काळा पैसा भारतात 
आणण्याचा एवढा गाजावाजा केला होता की नवे सरकार आपल्या जनधन खात्यात १५ 
लाख रुपये जमा करेल असा विश्वास जनतेत निर्माण झाला. मात्र, निवडणुका जिंकल्यानंतर 
भाजप सरकारने या विषयावर घुमजाव केले आणि त्याही पुढे जाऊन परदेशात खाती 
असणाऱ्या धनदांडग्यांची नावेही सर्वोच्च न्यायालयात जाहीर करण्यास नकार दिला. 

यासंदर्भात सरकारच्या महाधिवक्त्याने (अँटनी जनरल) सर्वोच्च न्यायालयात सादर केलेल्या 
अर्जावर प्रतिक्रिया व्यक्त करताना या खटल्यातील याचिकाकर्ते आणि ज्येष्ठ विधीज्ञ राम 
जेठमलानी यांनी टोलाही लगावला की, “वास्तविक गुन्हेगारांनी करावयाचा अर्ज सरकार 
करत आहे. मी आश्चर्यचकित झालो आहे.” 

आश्चर्यचकित होण्याची काहीच गरज नाही. “अ फीस्ट ऑफ व्हल्चर्स' या पुस्तकाचे 
लेखक आणि प्रसिद्ध पत्रकार जोसी जोसेफ लिहितात की, टॅक्सहेवन देशांमध्ये पैसे 
दडविणाऱ्या ज्या भारतीयांचा तपास भारतीय यंत्रणा करत आहे त्यापैकी सर्वात मोठे नाव 
उद्योगपती गौतम अदानीचे आहे.* अदानी आणि मोदी यांचे घनिष्ठ संबंध जगजाहीर आहेत. 
मोदी यांच्या गुजरातच्या मुख्यमंत्रीपदाच्या दशकभराच्या कार्यकाळात एक छोटा व्यापारी 
असणारा अदानी देशाचा एक मोठा, आघाडीचा उद्योगपती बनला. हे सर्व ध्यानात घेता, 
अदानीवर कोणताही खटला चालविला जाणार नाही हे स्पष्ट आहे.?” 

२०१६ मध्ये एका गोपनीय सूत्राने पनामास्थित मोझेक फोन्सेका या कायदेविषयक 
सल्ला देणाऱ्या संस्थेची १.१ कोटी कागदपत्रे उघड केली आणि इंटरनॅशनल कन्सोर्टियम 
ऑफ इन्व्हेस्टिगेटिन्ह जर्नलिस्ट्स या संस्थेने ही कागदपत्रे ऑनलाईन जाहीर केली. 
जगभरातील धनदांडग्यांनी आपली संपत्ती टॅक्सहेवन देशांमध्ये दडवून ठेवण्यासाठी वापरलेले 
अनेक मार्ग या कागदपत्रातून समोर आले. “पनामा पेपर प्रकरण” नावाने प्रसिद्ध झालेल्या या 
गौप्यस्फोटामध्ये ५०० भारतीयांची नावे उघड झाली आहेत ज्यांनी या टॅक्सहेवन देशामध्ये 
आपली संपत्ती दडवून ठेवली आहे. त्यामध्ये अमिताभ बच्चन, ऐश्वर्या राय, डीएलएफचे 
मालक के. पी. सिंग, गरवारे कुटुंबीय, नीरा राडिया, हरीश साळवे, उद्योगपती गौतम अदानींचे 
ज्येष्ठ बंधू विनोद अदानी असे अनेक राजकारणी, उद्योगपती, बॉलीवूड अभिनेत्यांचा 
समावेश आहे. या खळबळजनक घटनेच्या एका वर्षापूर्वी फेब्रवारी २०१५ मध्ये इंडियन 
एक्स्प्रेस या वृत्तपत्राने २००६-०७ च्या दरम्यान एचएसबीसी बँकेच्या जिनेव्हा शाखेत खाते 
असलेल्या १,१९५ भारतीय खातेदारांची नावे आणि त्यांच्या खात्यातील रक्कमांची यादीच 
जाहीर केली होती. “स्विस लीक्स? नावाने हे प्रकरण गाजले. या यादीत भारतातील अनेक 
आघाडीच्या उद्योगपतींचा समावेश होता-मुकेश अंबानी, अनिल अंबानी, आनंद चंद 
बर्मन, राजन नंदा, यशोवर्धन बिर्ला, चंद्र लक्ष्मणदास रहेजा आणि दत्ताराज सालगावकर. 
देशातील काही बडे हिऱ्याचे व्यापारीही या यादीत होते-रसेल मेहता, अनूप मेहता, सौनक 
पारिख, चेतन मेहता, गोविंदभाई काकडिया आणि कुणाल शहा. त्याआधी एप्रिल २०१४ 
मध्ये जर्मन प्रशासनाने दिलेल्या माहितीच्या आधारे भारत सरकारने लिंचेन्स्टाईनमधील 
बँकांमध्ये खाते असलेल्या २९ जणांची नावे सर्वोच्च न्यायालयासमोर सादर केली होती.” 

आतापर्यंत कारवाई काय झाली? एचएसबीसी बँकेतील धनदांडग्यांची यादी उघड 
करणारे कार्यकर्ते Sa फल्सियानी नोव्हेंबर २०१५ मध्ये प्रसारमाध्यमांशी बोलताना म्हणाले 
की, “भारत सरकारने परदेशी बँकांमध्ये बेकायदेशीरपणे काळा पैसा लपवून ठेवणाऱ्यांच्या 





१४ नोटाबंदी: काय कमावले? काय गमावले? 


माहितीचा काहीही वापर केलेला नसून अद्यापही लाखो कोटी रुपये बाहेर नेले जात 
आहेत.” 

यात आश्चर्य वाटण्याजोगे काहीही नाही. भ्रष्टाचार निर्मूलन आणि सक्षम शासनाच्या 
राजकीय कार्यक्रमावर सत्तेत आलेले मोदी सरकार प्रत्यक्षात मात्र भ्रष्टाचार विरोधी कायदे 
कमकुवत करण्याचा प्रयत्न करत आहे. सत्तेत येताच या सरकारने राजकीय पक्षांना 
माहितीच्या अधिकाराखाली (आरटीआय कायद्याखाली) आणण्याच्या आपल्या 
आश्वासनापासून घुमजाव केले. जानेवारी २०१४ च्या राजपत्रात सूचित केलेले असतानाही 
लोकपाल कायद्याची अंमलबजावणी करण्यात सरकारला रस नाही आणि अडीच वर्षे 
उलटून गेली तरी सरकारने अद्याप लोकपाल नियुक्त केलेला नाही. यावरून सर्वोच्च 
न्यायालयाने २०१६ च्या प्रारंभी सरकारवर ताशेरेही ओढले होते. इतकेच नव्हे तर, जुलै 
२०१६ मध्ये आपल्या पत्नीची व अवलंबून असलेल्या मुलांची संपत्ती जाहीर करण्याच्या 
कलमातून शासकीय अधिकाऱ्यांना वगळत सरकारने लोकपाल कायद्याला आणखी 
कमकुवत केले. याचप्रमाणे सरकारने संसदेत पारित झालेला जागल्यांना संरक्षण देण्याचा 
कायदाही (व्हिसलब्लोअर प्रोटेक्शन अँक्ट) अजून कार्यान्वित केलेला नाही. या कायद्यान्वये 
भ्रष्टाचाराची प्रकरणे उघडकीस आणणाऱ्या कार्यकर्त्यांची ओळख जाहीर न करता त्यांना 
संरक्षण देण्याची सोय आहे. गेल्या काही वर्षांत भ्रष्टाचार आणि सरकारी यंत्रणांमधील 
गैरकारभार उघडकीस आणणाऱ्या साठहून अधिक सामाजिक कार्यकर्त्याच्या हत्या झाल्या 
आहेत. जर हा कायदा कार्यान्वित झाला असता, तर यापैकी अनेकांचे जीव वाचले असते.' 

यावरून भ्रष्टाचारमुक्त भारत करण्याचे पंतप्रधान मोदींचे दावे म्हणजे निव्वळ पोकळ 
गप्पा आहेत हे स्पष्ट होते. 


मोदींची कथा घसरली कॅशलेस अर्थव्यवस्थेवर 


काळी अर्थव्यवस्था उद्‌ध्वस्त करणे हा नोटाबंदीच्या प्रयोगामागील मूळ हेतू नव्हताच 
हेच आम्हाला दाखवून द्यायचे आहे. जर सरकार याबाबत खरोखरच गंभीर असते, तर 
काळ्या पैशाची निर्मिती करणाऱ्यांवर आणि त्याला देशात-परदेशात साठविणाऱ्यांवर 
सरकारने कडक कारवाई केली असती. 

सरकारी तुणतुण्याच्या बदललेल्या स्वरांवरूनही ही गोष्ट कळून येते. ८ नोव्हेंबर रोजी 
जेव्हा सरकारने नोटाबंदीची घोषणा करणारे निवेदन प्रसिद्ध केले, तेव्हा त्यात केवळ काळ्या 
पैशाच्या विषयावर भाष्य करण्यात आले होते. त्यामध्ये कॅशलेस अर्थव्यवस्थेकडे म्हणजे 
रोकडरहित समाजाकडे वाटचाल करण्याबाबत काहीही नमूद केलेले नव्हते. त्याच दिवशी 
पंतप्रधान नरेंद्र मोदींनी आपल्या नोटाबंदीसंबंधीच्या अर्ध्या तासाच्या भाषणातही कॅशलेस 
अर्थव्यवस्थेबाबत एक चकार शब्दही उच्चारला नव्हता. पण काळ्या पैशाविरोधातील 
लढाईच्या घोषणेच्या केवळ एका महिन्यानंतर आपल्या बोलण्यात बदल करत मोदी 

सरकारने कॅशलेस अर्थव्यवस्थेच्या अंमलबजावणीसाठी प्रयत्न सुरू केले. 

२७ नोव्हेंबर रोजी “मन की बात? या आपल्या कार्यक्रमात बोलताना पंतप्रधान नरेंद्र 
मोदींनी काळ्या पैशाविरोधातील लढाईचा रोख बदलून लोकांनी आपले व्यवहार कमी 
रोकडआधारित व नंतर रोकडरहित करावे, याकडे वळवला. रोकड रक्‍कम वापरण्याऐवजी 
लोकांनी डेबिट कार्ड किंवा डिजिटल वॉलेट वापरण्यास सुरुवात करावी असे आवाहनही 
त्यांनी केले. नोटाबंदीच्या निर्णयानंतर यावर बराच काळ मौन बाळगल्यानंतर रिझर्व्ह बँकेच्या 
गव्हर्नरसाहेबांनीही त्याच दिवशी आपली “मन की बात व्यक्त करताना लोकांनी कॅशलेस 
समाजाकडे वाटचाल करावी असे आवाहन केले. सरकारने आपल्या सर्व विभागांनाही 
कॅशलेस व्यवहारावर भर देण्यास सांगितले. उदा. शहर विकास मंत्रालयाने घोषणा केली की 
आता संपत्ती कर, व्यवसाय कर, पाणीपट्टी, वीजबिल, गॅसखरेदी, परवानेखरेदी आदींचा 
भरणा करण्यासाठी लोकांना इलेक्ट्रॉनिक माध्यमाचा वापर करावा लागेल. जनतेने कॅशलेस 
व्यवहारांकडे वळावे यासाठी ८ डिसेंबर रोजी वित्तमंत्र्यांनी अनेक प्रोत्साहनांची घोषणा केली. 
त्यामध्ये २००० रुपयांखालील डिजिटल व्यवहारांवरील सेवा करातून सूट, पेट्रोल आणि 
डिजेलच्या खरेदी, उपनगरीय रेल्वे तिकीटांची खरेदी आणि राष्ट्रीय महामार्गांवरील 
टोलभरणा डिजिटल माध्यमातून केल्यास सवलती, आणि शेतकऱ्यांना डिजिटल व्यवहार 
करता यावे यासाठी रुपे किसान कार्डाची घोषणा तसेच दहा हजारपर्यंत लोकसंख्या 
असलेल्या १ लाख गावांमध्ये दोन पीओएस (पॉइंट ऑफ सेल किंवा स्वाईप मशीन) यंत्रे 
मोफत बसविण्याची घोषणा करण्यात आली. 

आता सरकार असा दावा करत आहे की, जसजशी कॅशलेस अर्थव्यवस्था अस्तित्वात 
येईल, तसतसा काळा पैसा कमी होईल आणि करचुकवेगिरी व भ्रष्टाचाराचे प्रमाणही कमी 
होईल. * वास्तविक, कॅशलेस अर्थव्यवस्था आणि करचुकवेगिरी व काळ्या पैशाच्या 
निर्मितीचा काडीचाही संबंध नाही. मुळात काळ्या पैशाच्या निर्मितीसाठी रोख पैशांची 
गरजच नाही. बहुतांश काळी कृत्ये, करचुकवेगिरी आणि भ्रष्टाचार करण्यामध्ये श्रीमंत आणि 
बड्या कंपन्यांचाच हात असतो. त्यासाठी हे धनदांडगे लोक बँकिंग व्यवस्थेचा वापर करून 
विविध आर्थिक चलाखीच्या मार्गांचा अवलंब करतात. 

अमेरिकेत, फेडरल रिझर्व्हच्या आकडेवारीनुसार, १.४८ लाख कोटी डॉलर इतक्या 
चलनी नोटा व्यवहारात आहेत. हा आकडा अमेरिकेच्या जीडीपीच्या जवळपास ८% इतका 
आहे. अमेरिकेतील चलन ते जीडीपी गुणोत्तर हे भारतापेक्षा कमी आहे. भारतीय रिझर्व्ह 
बँकेच्या तपशीलानुसार, देशात जीडीपीच्या १२% चलनी नोटा व्यवहारात आहेत.” असे 
असले तरी, अमेरिकेतील शेकडो बलाढ्य कंपन्या आपल्या नफ्यावरील कर वाचविण्यासाठी 
विविध प्रकारच्या चलाख आर्थिक मार्गाचा अवलंब करत असतात. एका अंदाजानुसार, 
फॉर्च्यून ५०० अमेरिकी कंपन्यांपैकी कमीत कमी ३०३ कंपन्यांनी आपला २.४ लाख कोटी 
डॉलरचा नफा लपवून ६९५ अब्ज डॉलरचा आयकर थकविला आहे. 

युरोपमधील परिस्थिती फारशी वेगळी नाही. युरोझोनच्या देशांमध्ये चलनी नोटांचे 
प्रमाण जीडीपीच्या १०.६३% इतके आहे. तरीही ब्रिटनमधील करचुकवेगिरीचे प्रमाण दरवर्षी 
१६ अब्ज पौंड इतके प्रचंड आहे, तर फ्रान्समधील करचुकवेगिरीचे प्रमाण हे दरवर्षी ४० ते 
६० अब्ज युरो इतके असल्याचे तेथील संसदेनेच म्हटले आहे.” 

भारतात सुद्धा मूल्यांच्या परिभाषेत बोलायचे झाल्यास कॅशलेस व्यवहारांचे प्रमाण हे 
रोख व्यवहारांच्या तुलनेत अधिक आहे. २०१५ या आर्थिक वर्षाच्या अखेरीस रोख 
स्वरूपातील व्यवहारांचे प्रमाण हे ८५ लाख कोटी रुपये होते, तर इलेक्ट्रॉनिक व्यवहारांचे 
प्रमाण हे ९२ लाख कोटी रुपये इतके प्रचंड होते. जानेवारी २०१६ मध्ये विविध डिजिटल 
व्यवहारांच्या माध्यमातून (ज्यामध्ये पीओएस, आयएमपीएस, पीपीआय, मोबाईल बँकिंग 
आणि एनएसीएच या ५ माध्यमांचा समावेश होता) १.२९ लाख कोटी रुपयांचे ४१.१ कोटी 
व्यवहार झाले होते. ऑक्टोबर २०१६ पर्यंत यात वाढ होऊन २.४८ लाख कोटी रुपयांचे 
६०.४ कोटी व्यवहार या डिजिटल माध्यमातून झाल्याची नोंद आहे.* तरीही काळ्या 
अर्थव्यवस्थेत किंचितही घट झालेली नाही. त्यामुळे अर्थव्यवस्थेतील रोख व्यवहार आणि 
काळा पैसा यामध्ये कोणताही संबंध नसल्याचे पुन्हा सिद्ध होते. 

दुसरीकडे रोख व्यवहारांऐवजी रोखरहित किंवा डिजिटल व्यवहारांमध्ये वाढ झाल्यास 
ऑनलाईन फसवणुकींचा धोकाही वाढण्याची शक्‍यता आहे. एका अभ्यासानुसार जगभरात 
गतवर्षी १०.७ अब्ज डॉलर्सचे फसवे ऑनलाईन व्यवहार झाले. हा आकडा २०२० पर्यंत 
२५.६ अब्ज डॉलर्सपर्यंत जाण्याची भीती या अभ्यासात वर्तविण्यात आली आहे. मोदींच्या 
नोटाबंदी मोहिमेच्या घोषणेच्या अवघ्या एका महिन्यापूर्वी भारतातील इंटरनेट बँकिंग 
सुरक्षाव्यवस्थेत सर्वात मोठी हॅकिंगची घटना घडली. वैयक्तिक माहिती चोरण्यासाठी आणि 
फसवे व्यवहार करण्यासाठी तब्बल ३० लाख डेबिट कार्ड आणि त्यांचे पिन क्रमांक 
समाजकंटक हॅकर्सनी चोरले. या घटनेत स्टेट बँक ऑफ इंडिया, येस बँक, 
आयसीआयसीआय बँक आणि अँक्सिस बँकेसारख्या अनेक बँकांना तडाखा बसला. 
वर्तमानपत्रातील बातम्यांनुसार, हॅकिंगच्या या घटनेतून तब्बल १.३ कोटींची रक्‍कम लंपास 
झाल्याची तक्रार बँकांनी केली आहे. भारतातील प्रचंड निरक्षरता आणि दारिद्र्य लक्षात 
घेता, गरिबांवर डेबिट अथवा क्रेडिट कार्ड वापरण्याची सक्ती झाली, तर त्यांनी मोठ्या कष्टाने 
कमावलेली आयुष्यभराची कमाई लबाडांना लुटणे सहज शक्य होईल. 


नोटाबंदीमागचा खरा उद्देश 


जर नोटाबंदीमुळे काळी अर्थव्यवस्था नष्ट होणार नसेल--आणि सरकारला हे माहीतच 
असेल--तर मग या निर्णयामागचा आणि देशाला रोकडरहित अर्थव्यवस्थेकडे 
ढकलण्यामागचा खरा उद्देश काय? 

या निर्णयामागचा खरा उद्देश म्हणजे भारताची असंघटित क्षेत्राची अर्थव्यवस्था 

उद्‌ध्वस्त करणे, विशेषतः शेती, किरकोळ व्यापार आणि लघुउद्योग. माध्यमांच्या प्रचारामुळे 
भारावून जाऊन जे मोदीभक्त बनले आहेत त्यांच्यासाठी हे अविश्वसनीय वाटेल, पण 
वस्तुस्थिती याकडेच बोट दाखवते. 

सत्तेवर आल्यानंतर, भाजपने आपल्या निवडणूकपूर्व आश्वासनांपासून पूर्णपणे घुमजाव 
केले असून देशात गत दोन दशकांपासून राबविण्यात येणाऱ्या जागतिकीकरण-उदारीकरण- 
खासगीकरणाच्या धोरणांची अंमलबजावणी सुरू ठेवली आहे. उलट आता तर ही धोरणे 
अधिक वेगाने राबवली जात आहेत. अमेरिकेसारखा प्रगत देश आणि त्याच्या 
नियंत्रणाखाली असलेल्या जागतिक बँक आणि आंतरराष्ट्रीय नाणेनिधीसारख्या 
(आयएमएफ) जागतिक वित्तीय संस्थांच्या हुकूमावरून ही धोरणे भारतात राबवली जात 
आहेत. आपल्यावरील प्रचंड परकीय कर्जाच्या दबावामुळे भारत सरकार कर्तव्यदक्षतेने या 
हुकूमांचे पालन करत आहे. मोदी सरकारच्या काळात परकीय कर्जाचा आकडा ४८५ अब्ज 
डॉलर इतक्या मोठ्या पातळीला जाऊन पोहोचला आहे. (सदर पुस्तकाची व्याप्ती पाहता या 
विषयाची सविस्तर चर्चा येथे करणे शक्य नाही. आमच्या इतर पुस्तकांमध्ये या विषयावर 
तपशीलवार चर्चा केलेली आहे.) या आर्थिक सुधारणांचे मुख्य उद्दिष्ट म्हणजे भारतीय 
अर्थव्यवस्थेचे कॉर्परेटकरण करून बड्या देशी-विदेशी कंपन्यांच्या हाती सोपविणे, आणि या 
बलाढ्य कंपन्यांना अधिकाधिक नफेखोरी करता येईल यासाठी अर्थव्यवस्थेची पुनरचना 
करणे, हेच आहे. त्यासाठी भारतातील विस्तृत असंघटित आणि अनौपचारिक क्षेत्राला 
उद्ध्वस्त करणे गरजेचे आहे, आणि जागतिकीकरणाच्या नावाखाली ज्या आर्थिक सुधारणा 
देशात अंमलात आणल्या गेल्या आहेत, त्यातून नेमके हेच घडत आहे. भारतातील 
असंघटित क्षेत्राचे तीन प्रमुख घटक म्हणजे:*' 


१) शेती क्षेत्र--या क्षेत्रावर देशातील ५३% जनता आपली दैनंदिन गुजराण करते. 

२) लहान अथवा असंघटित किरकोळ व्यापार क्षेत्र-देशातील एकूण रोजगाराच्या ९% 
रोजगार या क्षेत्रातील आहेत. 

३) लघु अथवा असंघटित वस्तू निर्माण क्षेत्र--देशातील एकूण रोजगाराच्या ७.५% 
रोजगार या क्षेत्रातील आहेत. 


जागतिकीकरणाच्या गेल्या दोन दशकांत ही सर्व क्षेत्रे आपले अस्तित्व टिकवण्यासाठी 
धडपड करत होती. आता, या क्षेत्रांना आणखी पांगळे करण्यासाठी मोदी सरकारने नोटाबंदी 
आणि कॅशलेस अर्थव्यवस्थेच्या नावाखाली नवी आक्रमक मोहीम छेडली आहे. रस्त्यावर 
चहा अथवा मासे विकणाऱ्यांकडे पीओएस मशिन असावे आणि त्यांनी रोजंदारीवर काम 
करणाऱ्या मजूरासोबत क्रेडिट कार्डच्या माध्यमातून व्यवहार करावा, हातगाडीवर केळी 
विकणाऱ्याने पेटीएम अँपच्या माध्यमातून पैसे स्वीकारावे, छोट्या शेतकऱ्याने आपल्या 
शेतमजूरांना धनादेशाद्वारे मजुरी द्यावी अथवा एका छोट्या कारखान्याच्या मालकाने 

दिवसाच्या हिशोबाने काम करणाऱ्या कामगारांना इलेक्ट्रॉनिक माध्यमातून दररोजचा पगार 
द्यावा, अशी मोदी सरकारची अपेक्षा आहे. ही अपेक्षा म्हणजे फ्रेंच राज्यक्रांतीच्या काळात 
भुकेलेल्या फ्रेंच माणसांनी ब्रेड मिळत नसेल तर केक खावा असे म्हणणाऱ्या राणी मरीय 
अंटोनिएटच्या असंवेदनशील विधानासारखीच आहे. 


अमेरिकी कंपन्यांचा फायदा 


जागतिकीकरणाचा भाग म्हणून देशात राबवल्या जाणाऱ्या अनेक महत्त्वपूर्ण 
धोरणांप्रमाणेच नोटाबंदीच्या पाठीमागे देखील वॉशिंग्टनचा हात आहे! कदाचित वाचकांचा 
यावर विश्वास बसणार नाही. मात्र, उपलब्ध असलेले अनेक पुरावे हीच बाब अधोरेखित 
करतात की पंतप्रधान मोदींची नोटाबंदीची आणि कॅशलेस व्यवस्थेची मोहीम यूएसएआयडी 
(युनायटेड स्टेट्स एजन्सी फॉर इंटरनॅशनल डेव्हलपमेंट) या अमेरिकी सरकारच्या विकास 
संघटनेच्या दबावाखाली देशात राबवली जात आहे. 

सत्तेत आल्यापासून मोदी सरकार अमेरिकी कंपन्यांना फायदेशीर ठरणारी अनेक धोरणे 
राबवत आहे. उदा. भूसंपादन कायद्यात सुधारणा (ज्याविरोधात देशभरातून आंदोलने 
झाल्यामुळे सरकारला माघार घेणे भाग पडले); आण्विक सुरक्षा उत्तरदायित्व कायदा 
कमकुवत करणे जेणेकरून अमेरिकी आण्विक कंपन्यांना भारतात अणुऊर्जा प्रकल्प उभारत 
असताना प्रकल्पाच्या सदोष रचनेमुळे आण्विक दुर्घटना घडल्यास नुकसानभरपाई द्यायची 
चिंता राहणार नाही; आणि विमा कायद्यांची मोडतोड करून भारतीय विमा क्षेत्रात परकीय 
भांडवलाची मर्यादा वाढवणे इ.” नोटाबंदीची मोहीमसुद्धा अमेरिकी कंपन्यांच्या नग्न 
नफेखोरीसाठीच अंमलात आणली जात आहे. 

ऑक्टोबर २०१६ मध्ये यूएसएआयडी आणि भारतीय वित्त मंत्रालयाने कॅटॅलिस्ट 
इन्क्लूझिव्ह कॅशलेस पेमेंट पार्टनरशीप (सर्वसमावेशक रोखरहित व्यवहार भागीदारी) या 
नावाच्या करारावर स्वाक्षऱ्या केल्या. भारतातील कॅशलेस व्यवहारांमध्ये मोठ्या प्रमाणावर 
वाढ व्हावी हे या करारामागचे उद्दिष्ट होते. हा करार यूएसएआयडीद्वारे २०१५ मध्ये अधिकृत 
केलेल्या आणि जानेवारी २०१६ मध्ये सादर झालेल्या बियाँड कॅश (रोखीच्या पलीकडे) या 
अहवालावर आधारित होता. हा अहवाल आणि त्यानंतरच्या योजना गुप्त ठेवण्यात आल्या 
होत्या.“ नोटाबंदीच्या निर्णयाची तयारी ८ नोव्हेंबरच्या घोषणेच्या आधी अनेक 
महिन्यांपासून सुरू होती, या पंतप्रधान मोदींच्या विधानाचा खरा अर्थ यावरूनच स्पष्ट होतो. 

या भागीदारीचे आणि कॅशलेस अर्थव्यवस्थेच्या मोहिमेचे खरे लाभार्थी कोण आहेत? 
हे यूएसएआयडीनेच उघड केले आहे. बियाँड कॅश अहवाल सादर केल्यानंतर माध्यमांकडे 
प्रसिद्धीस दिलेल्या त्यांच्या पत्रकात घोषित करण्यात आले होते की, या उपक्रमात तब्बल 
३५ प्रमुख भारतीय, अमेरिकी आणि आंतरराष्ट्रीय संस्थांनी वित्त मंत्रालय आणि 
यृएसएआयडीसोबत भागीदारी केली आहे.“ या संस्थांमध्ये बहुतांश आयटी कंपन्या आणि 

पेमेंट सेवा पुरबठादार कंपन्यांचा समावेश आहे, ज्यांना डिजिटल व्यवहार वाढल्याने आणि 
निगडीत माहिती निर्मितीमुळे फायदा होणार आहे. यामध्ये मायक्रोसॉफ्ट, मास्टरकार्ड आणि 
व्हिसा सारख्या क्रेडिट कार्ड कंपन्या, ई-बे सारख्या इंटरनेट सेवा कंपन्या आणि सिटीग्रूप 
सारख्या वित्तीय सेवा पुरवठादार कंपन्यांची नावे होती. भारतीय डिजिटल व्यवहार 
उद्योगक्षेत्रातील उलाढाली २०२० पर्यंत ५०० अब्ज डॉलर्सपर्यंत वाढण्याचा अंदाज आहे. 
त्यासाठी फक्त लाखो भारतीयांना डिजिटल व्यवहारांच्या जाळ्याखाली आणण्याची गरज 
आहे. तर हा आहे पंतप्रधान मोदींनी देशसेवेसाठी केलेल्या नोटाबंदीचा खरा चेहरा . . .* 

या धोरणामुळे भारतातील लघु व्यापारी, उत्पादक आणि दुर्गम भागात राहणाऱ्या 
लोकांना मोठा फटका बसू शकतो याची यूएसएआयडी आणि तिच्या भागीदार कंपन्यांना पूर्ण 
कल्पना आहे; नोटाबंदीच्या परिणामाचे पूर्ण विश्ठेषण बियाँड कॅश अहवालात आहे.“ पण 
त्यांना याची काहीही चिंता पडलेली नाही. बलाढूय कंपन्यांच्या वर्चस्वाखाली असलेल्या 
आजच्या जगात केवळ नफेखोरीचा विचार केला जातो, जरी हा नफा लाखो गरीब आणि 
भुकेलेल्या लोकांच्या रक्ताने माखलेला असला तरी. 

चला, नोटाबंदीमुळे भारताच्या असंघटित क्षेत्रावर झालेल्या परिणामांचा सविस्तर 
आढावा घेऊया. 


शेतीक्षेत्रावर झालेला परिणाम 


भारतातील शेतकऱ्यांपैकी बहुतांश छोटे शेतकरी असून त्यांच्याकडे एक हेक्टरहून कमी 
जमीन आहे. जागतिकीकरणाच्या नावाने राबविल्या जाणाऱ्या शेतीसुधारणांचा मुख्य उद्देश 
म्हणजे या छोट्या शेतकऱ्यांना हळूहळू संपविणे आणि त्यांना त्यांच्या शेतजमिनींवरून 
हुसकावून लावणे, जेणेकरून या जमिनी बड्या कृषीउद्योग कंपन्यांना आपल्या ताब्यात घेणे 
शक्‍य होईल. त्यासाठीच १९९१ नंतर केंद्रात सत्तेत आलेल्या सर्व सरकारांनी शेतीक्षेत्रावरील 
सार्वजनिक गुंतवणुकीत कपात केली आहे, शेतीसाठी आवश्यक घटकांवरील (खते, वीज, 
सिंचन इ.) अनुदानांमध्ये कपात केली आहे, शेतीक्षेत्राला सरकारकडून दिला जाणारा 
पाठिंबा-सहकार्य (सरकारकडून अन्नधान्यांची खरेदी) कमी केला आहे, सार्वजनिक 
बँकांकडून शेतकऱ्यांना अनुदानित दरांनी कर्जवाटप बंद केले आहे आणि विकसित देशातील 
भरमसाठ अनुदाने असलेल्या अन्नधान्यांना मोठ्या प्रमाणावर आयात केले आहे. या 
धोरणांमुळेच भारतातील शेतीक्षेत्र भयंकर संकटात सापडले असून कष्टकरी शेतकरी 
निराशेच्या गर्तेत सापडला आहे. परिणामी या सुधारणांना प्रारंभ झाल्यापासून आजपर्यंत 
तब्बल ३ लाखाहून अधिक शेतकऱ्यांनी आत्महत्या केल्या आहेत. इतिहासात नोंद झालेली 
आत्महत्यांची ही सर्वात मोठी लाट आहे.” गत दोन वर्षांत मोदी सरकारने राबविलेल्या 
धोरणांमुळे हे संकट अधिकच गंभीर झाले आहे. मोदी सरकारने शेती-संबंधित क्षेत्रावरील 
अर्थसंकल्पीय तरतुदींमध्ये मोठ्या प्रमाणावर कपात केली आहे. २०१४-१५ च्या बजेट 





२० नोटाबंदी: काय कमावले? काय गमावले? 


अंदाजामध्ये या क्षेत्रांसाठी एकूण तरतूद जीडीपीच्या १.०७% होती, ती २०१६-१७ च्या 
बजेट अंदाजामध्ये जीडीपीच्या ०.९२% इतकी खालावली आहे--ज्या क्षेत्रावर अर्धी 
लोकसंख्या अवलंबून आहे त्याची ही दुर्दैवी अवस्था.* यामुळे २०१४ च्या तुलनेत २०१५ 
मध्ये शेतकरी आत्महत्यांमध्ये तब्बल ४०% एवढी मोठी वाढ झाली आहे.“ 

आता नोटाबंदीमुळे कदाचित छोट्या शेतकऱ्यांच्या शवपेटिकेवर शेवटचा खिळा 
ठोकला जाणार आहे असे म्हणण्याची वेळ आली आहे. खरीप पिकांची कापणी अन्‌ रब्बी 
पिकांच्या पेरणीचा काळ असतानाच या निर्णयाची घोषणा झाली. त्यामुळे लाखो शेतकरी 
संकटाच्या कात्रीत सापडले. खरेदीदार नसल्याने मंडईतील धंदा २५ ते ७० टक्क्यांनी 
खालावला आहे. कारण दुकानदार, छोटे हॉटेल व्यावसायिक आणि रस्त्यावरील 
लघुविक्रेत्यांना चलनसंकटाचा चांगलाच फटका बसला आहे; यामुळे शेतकऱ्यांचा माल 
विकत घेण्यासाठी व्यापाऱ्यांकडे पुरेसे पैसे नाहीत (त्यामुळे काही व्यापारी शेतकऱ्यांना 
त्यांचा माल अर्ध्या किंमतीत विकण्यास भाग पाडत आहेत); जरी काही व्यापारी धनादेश देत 
असले, तरी बँकांमध्येच चलनतटवडा असल्याने शेतकऱ्यांना पैसेच काढता येत नाहीत 
शेतकऱ्यांना पैसे प्रविणारा दसरा स्रोत म्हणजे ग्रामीण स्तरावरील सहकारी बँकांकडून 
होणारा कर्जप्रवठा. मात्र, रिझर्व्ह बँकेने घातलेल्या निर्बधांमळे या सहकारी बँकानाही फटका 
बसला आहे. त्यामुळे शेतकऱ्यांकडे बियाणे आणि खते घेण्यासाठी, ट्रॅक्टर भाड्याने 
घेण्यासाठी, मजूरांना कामावर घेण्यासाठी रोख पैसेच नाहीत. शेतकऱ्यांना पैशांची तातडीने 
गरज आहे कारण शेतीचा हंगाम हा काही माणसांसाठी थांबत नाही. याचा मोठा परिणाम 
रब्बी पिकांवर होणार आहे. एका वृत्तपत्रातील बातमीनुसार, महाराष्ट्रातील पीककर्जवाटपाला 
या निर्णयाचा चांगलाच मोठा तडाखा बसला आहे. जरी गत दोन वर्षांतील दुष्काळानंतर यंदा 
मान्सून चांगला असल्याने राज्यात पाण्याची स्थिती समाधानकारक असली, तरी 
नोव्हेंबरच्या अखेरपर्यंत पीककर्जासाठी राखून ठेवलेल्या रक्कमेपैकी केवळ १७% रक्कम 
वितरीत करण्यात आली होती. 


लघु किरकोळ व्यापार क्षेत्रावर झालेला परिणाम 


जागतिकीकरणाच्या नावाखाली होत असलेल्या मोठ्या धोरणात्मक सुधारणांतर्गत 
छोट्या रिटेल दुकानांनी व्यापलेल्या भारताच्या किरकोळ व्यापार क्षेत्रात बड्या बहुराष्ट्रीय 
कंपन्यांना परवानगी द्यायचा प्रयत्न सुरू आहे. सप्टेंबर २०१३ मध्ये तत्कालीन काँग्रेसप्रणीत 
संयुक्त पुरोगामी आघाडी सरकारने मल्टीब्रँड रिटेल क्षेत्रात थेट परकीय गुंतवणुकीची मर्यादा 
५१% पर्यंत वाढविण्याची मुभा दिली. भारताच्या रिटेल क्षेत्रात वॉलमार्ट, टेस्को, कॅरेफू 
आणि मेट्रोसारख्या बलाढ्य परदेशी रिटेल कंपन्यांच्या प्रवेशामुळे छोट्या दुकानदारांचा नाश 
होणे निश्चित आहे. कारण परदेशी रिटेल कंपन्या इतक्या बलाढ्य आहेत की आपल्याला 
कल्पनाही करता येणार नाही: उदा. २००९-१० मध्ये एकट्या बॉलमार्टची एकूण जागतिक 

वार्षिक विक्री ४०५ अब्ज डॉलर्स इतकी होती, याचाच अर्थ असा की वॉलमार्ट एकटी 
भारतातील १.५ कोटी दुकानदारांपेक्षा अधिक माल विकत आहे. या बड्या रिटेल कंपन्यांची 
आर्थिक ताकद इतकी प्रचंड आहे की, त्या आपला माल चीनसारख्या जगातील सर्वात कमी 
किंमतीत माल पुरवणाऱ्या निर्मात्यांकडून घेतात. त्यामुळे त्या आपला माल छोट्या 
दुकानदारांपेक्षाही कमी किंमतीत विकू शकतात--या कंपन्या प्रसंगी तोटा सहन करूनही 
आपला माल विकू शकतात. परिणामी केवळ रिटेल दुकानदारच नव्हे तर रस्त्यावरील 
विक्रेतेही या व्यापारातून बाहेर फेकले जाऊ शकतात, आणि घाऊक विक्री व वितरण 
करणाऱ्या व्यापाऱ्यांचेही संपूर्ण जाळेच उद्ध्वस्त होऊ शकते. यात काहीही अतिशयोक्ती 
नाही, जगभरात हेच घडत आहे. विकसित देशांमधील छोटे रिटेल दुकानदार अक्षरशः नष्ट 
झाले आहेत. आणि ज्या विकसनशील देशांनी आपल्या अर्थव्यवस्था या बलाढ्य रिटेल 
कंपन्यांसाठी खुल्या केल्या आहेत, तेथील छोटे दुकानदार बरबाद होण्याच्या मार्गावर 
आहेत.” 

विरोधी पक्षात असताना, भाजपने आकांडतांडव करत रिटेल क्षेत्रातील परकीय थेट 
गुंतवणुकीला विरोध केला होता. मात्र, सत्तेत आल्यानंतर त्यांनी या विषयावरूनही घुमजाव 
केले. २३ मे २०१५ रोजी भाजपच्या पक्ष मुख्यालयात झालेल्या पत्रकार परिषदेत वित्तमंत्री 
अरुण जेटली यांनी औपचारिकपणे जाहीर केले की, मल्टी-ब्रँड क्षेत्रात परकीय गुंतवणुकीस 
परवानगीबाबत मागील संयुक्त पुरोगामी आघाडी सरकारचे धोरणच भाजप सरकार कायम 
ठेवणार आहे. इतकेच नव्हे तर भाजप सरकारने या क्षेत्राचे दरवाजे आणखी खुले केले 
आहेत. सरकारने ई-कॉमर्स क्षेत्रात १००% विदेशी गुंतवणुकीला परवानगी दिली आहे; 
एकल FS व्यापाऱ्याने ३०% सामान स्थानिक भारतीय बाजारातून खरेदी करण्याची अटही 
सरकारने अत्याधुनिक तंत्रज्ञान असलेल्या कंपन्यांसाठी शिथील केली आहे, ज्याचा फायदा 
अँपल सारख्या कंपन्यांना होणार आहे; भारतात उत्पादित अन्नपदार्थांच्या व्यापारातही 
सरकारने १००% परकीय गुंतवणुकीस परवानगी दिली आहे.” 

भारतातील लघु रिटेल क्षेत्र आधीच मोठ्या आक्रमणाच्या छायेत आहे; नोटाबंदी 
आणि कॅशलेस अर्थव्यवस्थेकडे होणारी वाटचाल म्हणजे त्याच्यासाठी मृत्यूसूचक घंटाच 
आहे. भारतात जगभरातील सर्वाधिक म्हणजे १.४९ कोटी किराणा दुकाने आहेत. यापैकी 
बहुतांश छोटे रिटेल दुकानदार आहेत. अखिल भारतीय व्यापारी महासंघ--जी भारतातील 
प्रमुख व्यापारी संघटना आहे--यांच्या आकडेवारीनुसार सरकारने ८ नोव्हेंबर रोजी घेतलेल्या 
नोटाबंदीच्या निर्णयानंतर देशातील बाजारपेठांमधील व्यापारात तब्बल ७५% इतकी प्रचंड 
घट झाली आहे. गरजेच्या वस्तू विकत घेण्यासाठीही लोकांकडे पैसे नाहीत, आणि जरी 
त्यांच्याकडे नोटा असल्या, तरी त्या २००० च्या नोटा असतात, आणि सुट्या पैशांच्या 
अभावी छोटे दुकानदार त्या स्वीकारत नसल्याची परिस्थिती आहे. 





२२ नोटाबंदी: काय कमावले? काय गमावले? 


असंघटित लघु उद्योग क्षेत्रावर झालेला परिणाम 


१९९१ मध्ये भारतात जागतिकीकरणास सुरुवात झाल्यानंतर, जरी अर्थव्यवस्थेत 
मोठ्या प्रमाणावर बलाढूय पाश्चिमात्य कंपन्यांचा शिरकाव झाला असला, आणि जरी 
२०००-१० या दशकात भारतीय अर्थव्यवस्था वर्षाला ७.३% दराने वाढली असली, तरी 
यामुळे औपचारिक किंवा संघटित वस्तू निर्माण क्षेत्रात लक्षणीय रोजगार निर्मिती झालेली 
नाही. जागतिकीकरणाला दोन दशके उलटून गेल्यावरही २०१० मध्ये भारतातील एकूण वस्तू 
निर्माण क्षेत्रातील रोजगाराचे प्रमाण फक्त ५.०७ कोटी अथवा एकूण रोजगारांपैकी केवळ 
११% होते; यापैकी अवघे १.६ कोटी रोजगार हे संघटित क्षेत्रातील होते, उर्वरित ३.४५ कोटी 
रोजगार असंघटित क्षेत्रातील होते-म्हणजेच छोट्या कारखान्यातील अथवा घरगुती 
उत्पादनाशी संबंधित रोजगार (यामध्ये घरबसल्या पापड लाटणे अथवा विड्या वळणे 
अशाप्रकारच्या रोजगाराचा समावेश होतो). 

जरी वस्तू निर्माण क्षेत्रात बहुतांश रोजगार असंघटित क्षेत्रात असले, तरी गत दोन 
दशकात हे क्षेत्र आपले अस्तित्व टिकविण्यासाठी धडपडत आहे. कारण 
जागतिकीकरणाच्या धोरणामुळे लघु उद्योगांसाठी आरक्षण बंद केले जात आहे आणि या 
क्षेत्राला कमी व्याजदरात मिळणाऱ्या कर्ज पुरवठ्यामध्येही कपात केली जात आहे. 

आता नोटाबंदीमुळे हे क्षेत्रच उद्ध्वस्त होत आहे. देशभरातील ८०% हून अधिक 
छोट्या-लघु उद्योजकांना याचा मोठा फटका बसला आहे. हे कारखाने अतिशय छोटे असून 
त्यांचे असंख्य ठिकाणी रोख व्यवहार होत असतात. चलनटंचाईमुळे हे उद्योग डबघाईला 
आले आहेत. उत्तर प्रदेशातील मोरादाबादमधील पितळ उद्योगाचे उदाहरण पाहूया. भंगाराचा 
व्यवसाय करणाऱ्या लोकांकडून पितळ निर्मितीच्या उद्योगासाठी कच्चा माल पुरवला जातो. 
भंगारवाले विविध ठिकाणाहून रोख रककम देऊन भंगार खरेदी करतात आणि रोख 
स्वरूपातच त्याची विक्री करतात. त्यानंतर हा कच्चा माल वितळून पितळेची वीट अथवा 
वडी बनवली जाते. त्यानंतर फुलदाणी अथवा तोटी सारख्या वस्तूंचा साचा बनवला जातो. 
पितळ वितळवून या साच्यात ओतले जाते. या टप्प्यानंतर कारागीर त्यावर कलाकुसर 
करतात, अन्‌ मग त्याला घासूनपुसून लखलखीत केले जाते व लाखरोगण लावला जातो. या 
प्रक्रियेचा प्रत्येक टप्पा हा रोखेवर अवलंबून असतो. प्रत्येक टप्प्यावर काम करणाऱ्या 
कामगारांना रोज कामाच्या हिशोबाने मजुरी दिली जाते. कामगारांची प्रत्येक दिवसाची 
गुजराण या मिळकतीवर होते. तब्बल ६००० कोटींची उलाढाल असलेला हा उद्योग 
नोटाबंदीमुळे चलनसंकटात सापडला असून ठप्प झाला आहे. याचप्रमाणे लुधियानातील 
होजिअरी उद्योग, फरीदाबादमधील बांगड्या उद्योग, तिरूपूरमधील वस्त्रोद्योग, 
लखनऊमधील नक्षीकाम उद्योग आणि अशा अनेक उद्योगांना आणि त्यांच्या लाखो 
कामगारांना नोटाबंदीचा मोठा फटका बसला आहे. हजारो कारखाने बंद पडले असून लाखो 





लोकायत आणि जनता ट्रस्ट २३ 


कामगार बेरोजगारीच्या दरीत ढकलले गेले आहेत आणि त्यांना पुन्हा आपापल्या गावी 
परतावे लागत आहे. 


अर्थव्यवस्था मंदीच्या संकटात 


नोटाबंदीच्या असंघटित क्षेत्रावर झालेल्या विध्वंसक परिणामामुळे मागणी घटली आहे, 
अनेक क्षेत्रांमध्ये उत्पादन घसरणीला लागले असून बेरोजगारीत प्रचंड वाढ झाली आहे. 
येत्या काही महिन्यातही चलनपुरवठा सुरळीत होणार नसल्याने या क्षेत्रावर झालेले वाईट 
परिणाम आगामी वर्षभर अथवा त्याहून अधिक काळही कायम राहतील अशी चिन्हे आहेत. 
याचा स्पष्ट परिणाम म्हणजे मंदी. ८ नोव्हेंबरला १००० आणि ५०० रुपयाच्या जुन्या नोटा 
रद्दबातल ठरविणाऱ्या नोटाबंदीच्या निर्णयाला अवघा महिनाही उलटला नसताना समोर 
आलेले अधिकृत आकडे अर्थव्यवस्थेचा गाडा मंदावत असल्याचे दाखवत आहेत. 
भारताचा निक्की/मर्किंट उत्पादन खरेदी व्यवस्थापकांचा निर्देशांक-ज्यावर जगभरातून लक्ष 
ठेवले जाते--नोव्हेंबरमध्ये ५२.३ पातळीवर होता; डिसेंबरमध्ये हा निर्देशांक ४९.६ या 
नीचांकी पातळीवर घसरला. नोव्हेंबर २००८ मध्ये लेहमन ब्रदर्स कंपनी बुडाल्यावर जागतिक 
मंदी आल्यानंतर झालेल्या घसरणीनंतरची ही सर्वात मोठी मासिक घसरण आहे. 


मोदी सरकार: अच्छे दिन श्रीमंतांचे, बुरे दिन सर्वसामान्यांचे 


मेक इन इंडिया आणि स्किल इंडिया या पोकळ घोषणांप्रमाणेच, नोटाबंदीचे धोरण 
आणि कॅशलेस अर्थव्यवस्थेच्या मोहिमेलाही पंतप्रधान नरेंद्र मोदींनी राष्ट्रवादाचा कोट 
चढवला आहे. बड्या कंपन्यांचे नियंत्रण असलेली प्रसारमाध्यमे त्याला पाठिंबा देत असून 
भाजपच्या विखारी-विषारी यंत्रणेने या निर्णयाला काळा पैसा आणि दहशतवादावर झालेला 
सर्जिकल स्ट्राईक म्हणत मोठी प्रचार आघाडी उघडली आहे. सरकारच्या नोटाबंदीच्या 
निर्णयावर टीका करणाऱ्यांना विकासविरोधी, काळ्या पैशाचे पुजारी आणि देशद्रोह्याचे 
लेबल लावले जात आहे. आपलाच पैसा--तो देखील मर्यादित मात्रेत आणि २००० च्या 
नोटांच्या स्वरूपात--काढण्यासाठी तासन्‌ तास रांगेत थांबावे लागत असतानाही, शेती- 
रिटेल-लघुउद्योगधंद्यांवर नोटाबंदीमुळे घातक परिणाम झाल्याचे भक्कम पुरावे असतानाही, 
लाखो लोकांची उपजीविका उद्ध्वस्त झालेली असतानाही, भाजप-संघाचा प्रचार लाखो 
लोकांची दिशाभूल करत आहे. अनेक लोक नोटाबंदीनंतर काळा पैसा नष्ट होईल आणि 
चोहीकडे अच्छे दिन येतील या फसव्या प्रचारावर विश्वास ठेवत आहेत. 

मोदींभोवती खोटे तेजःपुंज वलय निर्माण करण्यात माध्यमे प्रचंड यशस्वी झाल्याने 
लोकांना आपल्या वास्तविक जीवनाचा विसर पडला आहे. वास्तवात मात्र, संयुक्त पुरोगामी 
आघाडी सरकारच्या तुलनेत मोदी सरकार अधिक भांडवलदारधार्जिणे असून अधिक 
लोकविरोधी आहे. गेल्या अडीच वर्षापासून सत्तेत असलेल्या या सरकारने गरिबांसाठी 

राबविल्या जाणाऱ्या शासकीय कल्याणकारी योजनांवरील खर्चात प्रचंड प्रमाणात कपात 
केली असून लाखो कोटी रुपयांचा सार्वजनिक निधी श्रीमंतांच्या खजिन्यात ओतला आहे. 


सरकार श्रीमंतांचे खिसे भरतच आहे 


> केंद्रात सत्तेत आलेल्या विविध सरकारांनी धनदांडग्यांना दरवर्षी लाखो कोटी रुपयांची 
करसवलत दिली आहे, ही बाब अर्थसंकल्पीय कागदपत्रातून स्पष्ट होते. मोदी सरकारच्या 
काळात तर या करसवलतींच्या आकड्यांनी नवा उच्चांक गाठला आहे. २०१४-१५ 
मध्ये मोदी सरकारने अतिश्रीमंतांवर करसवलत/प्रोत्साहनाच्या नावाखाली ५.४९ लाख 
कोटी रुपयांची खैरात केली आहे, तर २०१५-१६ मध्ये त्यांना देण्यात आलेल्या 
करसवलतीने ५.५१ लाख कोटी रुपयांची पातळी गाठली आहे.” 

> सामान्य लोकांनी बँकेचे कर्ज वेळेवर फेडले नाही तर त्यांचे घर/वाहन/इतर संपत्ती जप्त 
केली जाते. बँकेच्या कर्जाचे हप्ते फेडता येत नाहीत म्हणून शेतकरी आत्महत्येस प्रवृत्त 
होत आहेत. पण जेव्हा अति-अतिश्रीमंत सरकारी क्षेत्रातील बँकांची कर्जे बुडवतात, 
तेव्हा त्यांना काहीच होत नाही. बँका त्यांची कर्ज सरसकट माफ करून टाकतात! मोदी 
सरकारच्या पहिल्या दोन वर्षांच्या कार्यकाळात सार्वजनिक बँकांनी श्रीमंतांना दिलेली 
तब्बल १.०५ लाख कोटी रुपयांची कर्जे माफ केली आहेत, अशी कबुली खुद्द वित्त 
राज्यमंत्र्यांनी राज्यसभेत दिली आहे.5 

> श्रीमंतांना कर्जमाफीच्या बातम्यांमुळे कॉर्पोरेट घराणे आणि सरकार/बँका दोघांचीही 
बदनामी होते. म्हणून सार्वजनिक क्षेत्रातील बँकांनी या “हतबल” धनदांडग्यांच्या 
मदतीसाठी एक नवीन डावपेच रचला आहे. ते श्रीमंतांच्या कर्जांची 'पुनर्बांधणी' करत 
आहेत. आजकाल :कॉर्पोरेट कर्जाची पुनर्बांधणी” (Corporate Debt Restructuring 
किंवा सीडीआर) हा कळीचा शब्द झाला आहे. ह्या नावाखाली कर्जाच्या परतफेडीची 
मुदत वाढवली जाऊ शकते, व्याज माफ होऊ शकते, कर्जाचा काही भाग हा 
समभागामध्ये (equity) रूपांतरित केला जाऊ शकतो; या धनदांडग्यांना 'संकटा'तून 
बाहेर काढण्यासाठी नवीन कर्जदेखील दिले जाऊ शकते. भारतातील अनेक प्रसिद्ध 
खासगी उद्योगसमूहांच्या कर्जाची अशा प्रकारे पुनर्बांधणी केली गेली आहे. मार्च २०१५ 
पर्यंत सीडीआर यंत्रणेअंतर्गत सार्वजनिक बँकांनी तब्बल ४.०३ लाख कोटी रुपयांच्या 
कर्जाची पुनर्बांधणी केली होती.” जरी आम्हाला मोदी-जेटलींच्या शासनव्यवस्थेत 
एकूण झालेल्या कर्जाच्या पुनर्बाधणीचे आकडे मिळाले नाहीत, तरी या गोंडस 
नावाखाली कायदेशीररित्या लोकांचा पैसा कॉर्पोरेट कंपन्यांच्या घशात घालण्याच्या 
प्रक्रियेने चांगलाच वेग पकडला आहे याचे स्पष्ट संकेत दिसत आहेत. भारतीय 
बँकांमधील बुडीत कर्जाचा आकडा ६ लाख कोटी रुपये (त्यापैकी ९०% नोंदी सरकारी 
बँकांच्या नोंदवहीत आहेत) इतक्या मोठ्या पातळीला जाऊन पोहोचला असताना, जून 

२०१६ मध्ये रिझर्व्ह बँकेने मोठ्या कर्जदारांच्या बुडीत कर्जाची पुनर्बांधणी करण्याची 
नियमावली आणखी सैल केली आहे. त्यामुळे सार्वजनिक बँकांना धनदांडग्यांच्या 
कर्जांची पुनर्बांधणी करणे अजून सोपे जाणार आहे.“ 

> सार्वजनिक निधीला मोठ्या उद्योगसमूहाच्या तिजोरीमध्ये वळवण्यासाठीचा आणखी 
एक नवा चलाख मार्ग म्हणजे सरकारी-खासगी-भागीदारी (Public Private- 
Partnership किंवा पीपीपी). ह्यामध्ये भारत सरकार पायाभूत क्षेत्रामध्ये गुंतवणूक 
करण्यासाठी खासगी क्षेत्राला आमंत्रित करते, त्यांना प्रकल्प खर्चाच्या ४०% रक्कम थेट 
अनुदानाच्या स्वरूपात देते, जमीन आणि इतर साधनसंपत्ती कवडीमोल किंमतीत देते, 
सोबत किमान नफ्याचे आश्वासनही देते, एवढेच नाही तर सरकार अनेकदा गुंतवणुकीचा 
निधीदेखील कमी व्याजदराने दीर्घ मुदतीच्या कर्जाच्या स्वरूपात देते. (तरीसुद्धा याला 
मुक्त बाजार भांडवलशाही व्यवस्था असे म्हणतात!) वित्तमंत्री अरुण जेटली यांनी 
आपल्या २०१६-१७ च्या अर्थसंकल्पात पीपीपी तत्त्वावर आधारित रस्ते आणि 
महामार्ग उभारणीसाठी ५५,००० कोटी रुपयांची तरतूद केली आहे-म्हणजे या वर्षात 
खासगी क्षेत्राला रस्ते आणि महामार्ग बनवण्यासाठी एवढी रक्‍कम अनुदान म्हणून दिली 
जाणार आहे. गतवर्षी यासाठी दिली गेलेली रक्‍कम ४३,००० कोटी रुपये इतकी होती.“ 


मोदींच्या शासनकाळात कशा प्रकारे मोठ्या प्रमाणावरील सार्वजनिक निधी बड्या 
उद्योगसमूहाच्या खिशात भरला जात आहे त्याची ही काही निवडक उदाहरणे. दुसरीकडे 
भाजप सरकारने आतापर्यंत सादर केलेल्या तीनही अर्थसंकल्पात कल्याणकारी योजनांवरील 
खर्चामध्ये मोठी कपात केली आहे, ज्यांचा उद्देश्य गरिबांना शिक्षण आणि 
आरोग्यसेवांसारख्या आवश्यक सेवा परवडण्यायोग्य दरात उपलब्ध करून देणे आहे, तसेच 
भारतीय समाजाच्या सर्वात बंचित घटकांसाठीच्या तरतूदींमध्येही मोठ्या प्रमाणात कपात 
केली आहे. 


गरिबांवरील खर्चात कपात 


> भारतात ४०% मुले इयत्ता आठवीच्या आधीच शाळा सोडतात,” शाळांची भयावह 
अवस्था आणि शिक्षणाच्या घसरलेल्या गुणवत्तेमुळे इयत्ता पाचबीतील ५२% मुलांना 
इयत्ता दुसरीच्या पुस्तकातील धडेदेखील नीट वाचता येत नाहीत, आणि ४९% मुलांना 
दोन अंकी वजाबाक्यांची गणितेही नीट सोडविता येत नाहीत (हे खरंतर त्यांना इयत्ता 
दुसरीत असतानाच येणे अपेक्षित आहे). अशा देशात असंवेदनशील मोदी सरकारने 
२०१६-१७ च्या अर्थसंकल्पात शालेय शिक्षणावर केल्या जाणाऱ्या खर्चात २०१४-१५ 
च्या बजेट अंदाजाच्या तुलनेत ३२% इतकी प्रचंड कपात केली आहे (महागाई गृहित 
धरून). 

> भारत रोगांची जागतिक राजधानी बनला आहे. दरवर्षी २ लाखाहून अधिक भारतीय 

मलेरियामुळे मरण पावतात, तर ३ लाख जण क्षयरोगाने. जगात जुलाबामुळे होणाऱ्या 
एकूण मृत्युंपैकी एक चतुर्थांश, कृष्ठरोगामुळे होणाऱ्या मृत्यूंपैकी एक तृतीयांश आणि 
जपानी मेंदूज्वरामुळे झालेल्या मृत्युंपैकी निम्मे मृत्यू भारतात झाले आहेत. भारतात पाच 
वर्षांखालील बालकांचा मृत्यू दर जगात सर्वात जास्त आहे, आणि जगभरात झालेल्या 
माता मृत्युंपैकी एक पंचमांश मृत्यू भारतात झाले आहेत. भारतात आरोग्याचे आणखी 
एक संकट आहे, ते म्हणजे दीर्घकालीन आजारांचा उद्रेक_देशातील ५०% पेक्षा 
अधिक मृत्यू हे हृदयाशी संबंधित आजार, मधूमेह आणि कर्करोगासारख्या आजारांमुळे 
होतात. आरोग्य सेवांवरील अतिशय कमी सरकारी खर्चामुळेच भारतीय आरोग्य 
व्यवस्था या संकटांच्या कात्रीत सापडली आहे. यामुळेच सरकारी आरोग्य व्यवस्थेची 
अवस्था अतिशय खराब आहे. म्हणून सर्वसामान्य गरीब जनतेला उपचारासाठी खासगी 
महागड्या दवाखान्यांमध्ये जावे लागते-ज्यामध्ये उपचार घेणे हे फक्त श्रीमंतांनाच 
परवडते. या संकटाचा सामना करण्यासाठीचा उपाय म्हणजे आरोग्य व्यवस्थांवरचा 
सरकारी खर्च वाढवणे. भारताचा आरोग्य क्षेत्रावरील खर्च जगभरात सर्वात कमी आहे 
सार्वजनिक आरोग्यावरील खर्चाच्या निकषावर १७५ देशांच्या यादीत भारत १७१व्या 
स्थानी आहे.“ तरीही वित्तमंत्री अरुण जेटली यांनी २०१६-१७ च्या बजेटमध्ये 
आरोग्यक्षेत्रावरील तरतुदीचे प्रमाण हे दोन वर्षांपूर्वीच्या तरतुदीइतकेच अल्प ठेवले आहे, 
म्हणजेच खऱ्या अर्थाने १३% कपात (दोन्ही वर्षांत महागाई वाढीचा दर ८% गृहित 
धरून). 

> भारतात स्त्रीचा जन्म होणे हे दुर्दैव आहे. एक तर तिला गर्भातच मारून टाकले जाते. 
आणि जर ती चुकून जन्माला आलीच तर जन्मल्याबरोबर तिची हत्या केली जाते. 
यातूनही ती जगलीच, तर मोठी झाल्यावर तिला छेडछाड, बलात्कार, कौटुंबिक 
हिंसाचार अशा अनेक गोष्टींना सामोरे जावे लागते. भारतात दर १०० सेकंदाला 
स््रीविरोधात एक गुन्हा घडतो, दर ७ मिनिटाला एक विनयभंगाची घटना, दर १५ 
मिनिटाला एक बलात्काराचा गुन्हा, दर ५ मिनिटाला सासरच्यांकडून छळाची घटना, तर 
दर ६५ मिनिटाला हुंडाबळीची घटना घडते.” स्त्रियांची अशी परिस्थिती असतानाही 
मोदी सरकारने २०१६-१७ च्या जेण्डर बजेटमध्ये २०१४-१५ च्या बजेट अंदाजापेक्षा 
खऱया अर्थाने तब्बल २०% ची कपात केली आहे.“ 

> या देशात अस्पृश्यतेचे निर्मूलन होईल आणि जातीच्या आधारे भेदभाव केला जाणार 
नाही, तसेच सर्व नागरिक समान असतील आणि त्यांना समान संधी मिळतील, असे 
आपल्या राज्यघटनेत नमूद केले आहे. त्याला सहा दशके उलटून गेली. पण आजही 
अनुसूचित जाती व जमातींना अनेक स्वरूपात अस्पृश्यता अनुभवावी लागत आहे आणि 
सामाजिक, आर्थिक व संस्थात्मक भेदभाव सहन करावा लागत आहे. इतकेच नव्हे तर 
जातीवरून शिवीगाळ, खून, बलात्कार, दरोडे, सामाजिक आणि आर्थिक बहिष्कार, 

दलित-आदिवासी स्त्रियांची नग्न धिंड काढणे, मानवी fast खायला लावणे अथवा 
लघवी प्यायला लावणे, यासारखे अनेक भयानक गुन्हे रोजच घडत आहेत. यामुळेच 
दलित आणि आदिवासींच्या विकासासाठी प्रत्येक केंद्रीय खात्याकडून ठराविक निधी 
खर्च होईल याची हमी म्हणून सरकारने सत्तरच्या दशकात अनुसूचित जाती उपयोजना 
आणि आदिवासी उपयोजना तयार करण्यास सुरुवात केली. या दोन्ही उपयोजनांच्या 
मार्गदर्शक नियमामध्ये असे म्हटले आहे की, योजनांतर्गत खर्चामध्ये या दोन्ही 
उपयोजनांसाठीची तरतूद लोकसंख्येमध्ये या दोन्ही गटांचे प्रमाण जितके आहे, त्याच्या 
समप्रमाणात ठेवली गेली पाहिजे. २०११ च्या जनगणनेनुसार लोकसंख्येमध्ये दलितांचे 
प्रमाण १६.६% आणि आदिवासीचे प्रमाण ८.६% आहे. मात्र, मनुवादी भाजप सरकारने 
या उपयोजनांवरील खर्चात प्रचंड कपात केली आहे. मोदी सरकारने २०१४-१५ च्या 
बजेट अंदाजाच्या तुलनेत २०१६-१७ च्या बजेटमध्ये या उपयोजनांसाठीच्या तरतूदीत 
खऱ्या अर्थाने ३५% एवढी कपात केली आहे. परिणामी २०१६-१७ च्या योजनांतर्गत 
खर्चामध्ये दलित उपयोजनेसाठी ७.१%, तर आदिवासी उययोजनेसाठी फक्त ४.४% 
इतकी तरतूद करण्यात आली आहे.” 


देश स्वतंत्र झाल्यानंतर केंद्रात सत्तेत आलेल्या विविध सरकारांच्या कामकाजाविषयी 


आणि धोरणांविषयी तीव्र मतभेद असू शकतात, मात्र नरेंद्र मोदींच्या नेतृत््ताखालचे भाजप 
सरकार हे सर्वात जनविरोधी आहे याबाबत कसलीही शंका नाही. किंबहुना त्याबाबत कोणी 
शंकाच घेऊ शकत नाही हेच खरे! 

आमच्याबददल: लोकायत 


भारतीय राज्यघटनेची मार्गदर्शक तत्त्वे शासनाला अशी सामाजिक व्यवस्था 


स्थापण्याचे निर्देश देतात, जिच्यात: 


> 
> 
> 


> 


सर्वांना सामाजिक, आर्थिक आणि राजकीय न्याय मिळेल [कलम ३८(१)]. 

सर्वांना पुरेशी उपजीविका मिळवण्याचे अधिकार असतील [कलम ३९(क)]. 

शासन उत्पन्नातील विषमता नष्ट करेल आणि संपत्तीचे केंद्रीकरण होऊ न देण्याचा 
प्रयत्न करेल [कलम ३८(२), ३९(ग)]. 

लोकांचे जीवनमान उंचावणे, लोकांच्या आरोग्याचा स्तर सुधारणे शिक्षण देणे हे 
शासन आपले प्राथमिक कर्तव्य मानेल [कलम ४१ व ४७]. 


दुर्दैवाने, भारतीय संसदेवर वर्चस्व गाजवणाऱ्या सर्व मुख्य पक्षांनी भारतीय 


राज्यघटनेच्या या कल्पनांना हरताळ फासण्याचेच काम चालवले आहे. देशातील लोकांच्या 
हिताशी त्यांचे काही देणेघेणे राहिलेले नाही. १९९१मध्ये अर्थव्यवस्थेचे जागतिकीकरण 
चालू केल्यानंतर ते फक्त विदेशी-देशी बहुराष्ट्रीय कंपन्यांच्या नफेखोरीसाठीच देश चालवत 
आहेत. 


> 


बलाढ्या कॉर्पोरेट घराणे गरिबांवर हिंस्र हल्ले चढवत आहेत. लाखो लोकांना 
त्यांच्या जल-जंगल-जमीन-पाणी-संसाधनांपासून बेदखल केले जात आहे. विशेष 
आर्थिक क्षेत्र (एसईझेड) प्रकल्प, मोठमोठे पायाभूत सुविधांचे प्रकल्प, गोल्फ कोर्सेस, 
आलिशान गृह प्रकल्प यांसाठी त्यांच्या जमिनी घेऊन त्यांना बेदखल केले जात आहे. 
देशातील शेतीला जाणीवपूर्वक उद्‌ध्वस्त करण्यात येत आहे - जेणेकरून मोठमोठ्या 
कृषी-बहुराष्ट्रीय कंपन्या त्यांचा ताबा घेऊ शकतील. शेतीच्या या 
उद्ध्वस्तीकरणामुळेच गेल्या १५ वर्षात दिड लाखाहून जास्त शेतकऱ्यांनी आत्महत्या 
केल्या आहेत. 

सार्वजनिक उद्योग, सरकारी विमा कंपन्या, बँकांनाही या डाकूंच्या हवाले केले जात 
आहे. 

कंपन्यांना नफा कमावता यावा म्हणून अत्यावश्यक सेवा खाजगी केल्या जात आहेत. 
सरकारी शाळा आणि दवाखाने एकतर बंद केले जात आहेत किंवा त्यांचे 
खाजगीकरण करण्यात येत आहे. औषधांच्या किंमती वेगाने वाढत आहेत; शाळा- 
काँलेजांच्या फी आकाशाला भिडल्या आहेत; वीज महाग झाली आहे; बसभाडे 
वाढले आहे; रेशनची व्यवस्था संपवली जात आहे. 

> आज तरुणांसाठी चांगल्या नोकऱ्याच उपलब्ध राहिल्या नाहीत, देशातील जवळपास 
अर्धी लोकसंख्या बेरोजगार किंवा अर्ध-बेरोजगार असेल; लाखो लघुउद्योग बंद झाले 
आहेत. 

> देश एका भयंकर पर्यावरणीय विध्वंसाकडे जात आहे. कंपन्यांना बेलगामपणे जंगले 
तोडण्याची, सागरी शेतीच्या नावाने समुद्रकिनारे नष्ट करण्याची, भूजलाचा अमाप 
उपसा करण्याची, आपल्या नद्या-जमीन-भूजल-हवा प्रदूषित करण्याची खुली सूट 
दिली आहे. 


परिणामः 


> एका बाजूला श्रीमंत अजून श्रीमंत होत आहेत. देशातील ५६ अब्जोपतींची संपत्ती 
देशाच्या GDPच्या १०% आहे, आणि ७८०० अतिधनाढ्यांकडे GDP ५०% 
संपत्ती आहे. 
> तर दुसरीकडे, गरिब अजून गरिब होत आहेत. 
७ ७५% जनतेला दोन वेळचे पोटभर खायलाही मिळत नाही; 
° ५ वर्षापेक्षा कमी वयाची ५०% मुलं कुपोषित आहेत; 
° ४२% मुलं आठवीच्या आतच शाळा सोडतात; 
° दरवर्षी लाखो मुले इलाज होऊ शकणाऱ्या रोगांमुळे मरतात. 


जसजशी अर्थव्यवस्था खराब होत चालली आहे, तसतसे सामाजिक आणि राजकीय 
व्यवस्थेचेही पतन चालू आहे. सगळीकडे व्याप्त भ्रष्टाचार, जातीवर आधारित समाज 
ज्यामध्ये एकाबाजूला दलितांवर रोज अत्याचार होतात, धर्माच्या नावावर लोकांमध्ये फूट 
पाडून एक दुसऱ्याबद्दल घृणा करायला शिकवणारे राजकारण केले जाते, एक सडलेली मूल्य 
व्यवस्था जी क्षुद्र स्वार्थ, असंवेदनशीलता आणि उदासिनतेला प्रोत्साहन देते-हेच आजचे 
सत्य आहे. 

परंतु सामान्य लोक भारतीय राज्यघट्नेच्या या विश्वासघाताला मूकपणे बघत बसलेले 
नाहीत. वसंत ऋतुत जशी सगळीकडे फुलं उमलू लागतात, तसे देशभरामध्ये ठिकठिकाणी 
लोक एकत्र होत आहेत. आज हे संघर्ष लहान, विखुरलेले असले, तरी देशाचे भविष्य याच 
संघर्षांमध्ये आहे. जसजसे अधिक लोक या संघर्षांमध्ये सामील होतील, हे लढे शक्तिशाली 
बनतील, एकत्र येतील आणि समाज परिवर्तनाची प्रबळ ताकद बनत जातील. 

आपण निराशा आणि तटस्थपणा सोडला पाहिजे. सुंदर भविष्याचे स्वप्न पाहिले 
पाहिजे, विश्वास ठेवला पाहिजे की दुनिया बदलता येऊ शकते. हो, “पर्यायी जग शक्‍य आहे.. 
ज्याप्रमाणे हिमालयातील विविध झरे एकत्र येऊन गंगा बनते, त्याचप्रकारे आपले हे संघर्ष 
भविष्यात एकत्र येतील आणि एक देशव्यापी, शक्तिशाली आंदोलन उभे राहील जे 





३४ नोटाबंदी: काय कमावले? काय गमावले? 


साम्राज्यवादी जागतिकीकरणाला आव्हान देईल, आणि राज्यघटनेच्या मार्गदर्शक तत्त्वांच्या 
स्वप्नानुसार एक नवा समाज स्थापेल. यासाठीच आम्ही “लोकायत'ची स्थापना केली आहे. 


> 


> 


> 


> 


आम्ही विविध प्रकारचे कार्यक्रम आयोजित करत असतो: 


वाढती महागाई, अत्यावश्यक सेवांचे खाजगीकरण आणि व्यापारीकरण, शहरांमधील 
सार्वजनिक वाहतुक सेवेची खराब अवस्था, अणुऊर्जेची घातकता, जनुकीय परावर्तित 
अन्नांचे दुष्परिणाम, विकासाच्या नावावर लाखो लोकांची जीविका उद्‌ध्वस्त करणारे 
उद्योग अशा प्रश्नांवर जनजागृती करतो आणि लोकांना संघटित करण्याचा प्रयत्न 
करतो. या अभियानांमध्ये आम्ही पोस्टर प्रदर्शन, फिल्म महोत्सव, सडक नाटक, गीत 
अशा विविध कलाप्रकारांचा वापर करतो आणि सेमिनार-व्याख्याने-धरणे-मोर्चे यांचे 
आयोजन करतो. 

आम्ही धार्मिक दंगली, जातीय शोषण, अमेरिकेचे तिसर्‍या जगातील देशांवर हल्ले, 
जागतिक तापमान वाढ अशा विषयांवर सेमिनार, विरोध प्रदर्शन आयोजित करतो. 
“अभिव्यक्ती? ही लोकायतची महिला आघाडी आहे जी महिलांच्या प्रश्नांवर 
सामाजिक जाणीव निर्माण करण्यासाठी विविध कार्यक्रमांचे आयोजन करते. 
लोकायतचा एक सक्रिय सांस्कृतिक मंचसुद्धा आहे, जो विविध कला-प्रकारांचा वापर 
करून लोकांची सामाजिक-सांस्कृतिक चेतना वाढवण्याचा प्रयत्न करत असतो. 
आम्ही आवश्यक विषयांवर पुस्तिका आणि पत्रकेही प्रकाशित करत असतो. 


मित्रहो, जर तुम्हाला आमच्याबद्दल जास्त जाणून घ्यायचे असेल आणि आमच्या 


कार्यक्रमांमध्ये भाग घ्यायचा असेल, तर आम्हाला खालील पत्त्यांवर संपर्क करू शकता. 

लोकायत आणि जनता ट्रस्ट ३५ 


MAMAS: जनता साप्ताहिक व जनता ट्र्स्ट 


जनता या साप्ताहिकाने आपले प्रकाशन जानेवारी १९४६ पासून सुरू केले, म्हणजे 
ज्यावेळी भारतीय राजकीय जाणीवेच्या बीजांना अंकुर फुटू लागले होते. समाजवादी 
विचारवंत, राजकीय कार्यकर्ते ब कामगार संघटनांच्या कार्यकर्त्यांनी एकत्र येऊन काँग्रेस 
सोशलिस्ट पार्टीच्या मुखपत्राच्या स्वरूपात या साप्ताहिकाची सुरुवात केली होती. लोकशाही 
समाजवादी विचारधारेचा प्रसार करणे, लोकशाही समाजवादी दृष्टिकोनातून राष्ट्रीय व 
आंतरराष्ट्रीय समस्यांबद्दल चर्चांना चालना देणे, तसेच अमूलाग्र सामाजिक परिवर्तनासाठी 
दीन-दलितांच्या संघर्षांना बळकट करणे हा त्यामागील उद्देश होता. 

जनताने सुरुवातीला सोशलिस्ट पार्टीच्या व नंतर प्रजा सोशलिस्ट पार्टीच्या मुखपत्राची 
भूमिका बजावली, आणि आता ते एक स्वतंत्र समाजवादी साप्ताहिक आहे. या संपूर्ण काळात 
त्याने राष्ट्रवाद, लोकशाही, धर्मनिरपेक्षता व समाजवाद या मूल्यांना विघातक ठरणाऱ्या सर्व 
कृतींच्या विरोधात ठामपणे आपली मते मांडली आणि प्रामाणिक पत्रकारितेच्या मूल्यांचा 
सदैव पुरस्कार केला आहे. 

ऑगस्ट १९७१ मध्ये झालेल्या प्रजा सोशलिस्ट पार्टीच्या कार्यकारी समितीच्या एका 
बैठकीत जनता साप्ताहिकाच्या प्रकाशनासाठी एक विश्वस्त संस्था सुरू करण्याचा ठराव 
झाला. अशा प्रकारे १७ ऑक्टोबर १९७७ रोजी देशातील प्रख्यात समाजवाद्यांनी जनता 
ट्रस्टची स्थापना केली. यामध्ये ना.ग. गोरे, रोहित दवे, प्रेम भसीन, एस.एम. जोशी, मधू 
दंडवते, सुरेंद्र मोहन व इतर लोक सहभागी होते. 

समाजवादी विचारांची पक्षे व चळवळी हळूहळू कमजोर झाले असले, तरी जनताने 
प्रकाशनाचे काम अविरतपणे चालू ठेवून (आणीबाणीचा काळ वगळता, जेव्हा त्यावर बंदी 
घालण्यात आली होती) आपले स्वतंत्र स्थान निर्माण केले आहे. त्याच्या संपादकांमध्ये 
अरुणा असफ अली, ना.ग. गोरे, प्रेम भसीन, मधू दंडवते, जे.डी. सेठी, एच.के. परांजपे व 
सुरेंद्र मोहन यांच्यासारख्या समाजवादी चळवळीतील अनेक दिग्गजांचा समावेश आहे. 
२०१० साली सुरेंद्र मोहन यांच्या निधनानंतर जी.जी. पारिख यांनी संपादक म्हणून जनताची 
धुरा हाती घेतली आहे. लोकशाही समाजवादाच्या निर्मितीचे स्वप्न उराशी बाळगून जनताची 
वाटचाल सुरू आहे. 








जगता ट्रस्ट 
संपर्क फोन: ईमेल: janataweekly@gmail.com 
०२२- २३८७००९७ संकेतस्थळ: www.janataweekly.org 


संपर्क पत्ता: डी/१५, गणेश प्रसाद, नौशीर भारूचा मार्ग, ग्रांट रोड (पश्चिम), मुंबई - ४०० ००७ 





३६ नोटाबंदी: काय कमावले? काय गमावले? 





आमची इतर प्रकाशने 


ये दिल मांगे मौत (कोक-पेप्सी भारत छोडो) 
देवळांचा धर्म आणि धर्माची देवळे 

हे मला माहीत हवं! 

तरुणांनो, विचार कराल तर ... 

विवेकवादी, विज्ञानवादी, समाजवादी विवेकानंद 
मी नास्तिक का आहे: शहीद भगतसिंग 

लढा वॉलमार्टशी 

केंद्रीय बजेट २०१५-१६ 

तुम्ही बेकार का? 

शहीद भगतसिंगाचे तरूणांना आवाहन 
शिक्षणाची राखरांगोळी 

इरादे कर बुलंद 

भारत पुन्हा गुलामीकडे 

देशावर फॅसिझमचे संकट 

सरकार खरंच गरीब आहे का? 

उठ माणसा: गाणी संघर्षाची 

जागतिकीकरण की नवी गुलामगिरी? 

Budget 2016-17: Achhe Din for Whom? 


Demonetisation: Yet Another Fraud on the People 


Palestine, Israel and the Arab-Israeli Conflict 
Let’s Rise from the Shadows! 

The Crisis of Global Warming 

Who was Shivaji? 

India Becoming a Colony Again 
Spectre of Fascism 

Is the Government Really Poor? 

Unite, to Fight Nuclear Madness! 
Neoliberal Fascist Attack on Education 
Globalisation or Recolonisation? 
Education under Globalisation 


Nuclear Energy: Technology From Hell 





मोदी सरकार दावा करीत आहे की नोटाबंदीमुळे बनावट नोटांवर व त्यापासून दहशतवादाला 
पुरवल्या जाणाऱ्या पैशांवर जरब बसेल, आणि काळ्या पैशाला लगाम लागेल. पण: 


७ चलनात असलेल्या एकूण नोटांपैकी फक्त ०.०२२% नोटा बनावट आहेत. 
७ दहशतवादाला विदेशातून पैसा पुरवला जातो असे म्हणायचे असेल, तर नवीन 
नोटांचीही नक्कल केली जाऊ शकते. 
७ भारतात वर्षभरात निर्माण होणाऱ्या काळ्या प्राप्तीपैकी जास्तीतजास्त ३% काळा 
पैसा हा नोटाबंदीमुळे बाद होऊ शकतो; आणि काळ्या प्राप्तीची निर्मिती भविष्यातही 
चालू राहील! 











काळ्या पैशाला चाप लावण्यासाठी काळ्या प्राप्तीच्या निर्मितीच्या ्रोतावर आघात करणे 
गरजेचे आहे - पण सरकार मात्र त्याबद्दल काहीच करत नाहीये . . . 


काळ्या पैशाला पायबंद घालण्याबाबत सरकार खरंच गंभीर आहे का? 





७ सर्व पक्षांना त्यांच्या निधीचे स्रोत जाहीर करण्यासाठी सरकार सक्ती करायला 
तयार नाही; 

७ बेकायदेशीररित्या विदेशात वळता केलेला पैसा पी-नोट्सद्वारे पुन्हा गुंतवणुकीसाठी 
भारतात आणला जातो - यावर सरकार पायबंद घालू इच्छित नाही; 

७ निर्यात व्यवहारांमधून मिळालेली रक्कम मायदेशी परत न पाठवणाऱ्यांचा तपशील 
उपलब्ध असूनही सरकार त्यांच्यावर कारवाई करू इच्छित नाही; 

७ विदेशात बेकायदेशीर खाती असलेल्या भारतीयांवर देखील ते कारवाई करू 
इच्छित नाही; 

७ उलटपक्षी, सत्तेत आल्यापासून हे सरकार भ्रष्टाचार-विरोधी कायद्यांना 
कमकुवत करत आहे! 





मग या नोटाबंदीचा खरा उद्देश तरी काय? 
आणि त्यानंतर अर्थव्यवस्थेला कॅशलेस बनवण्याच्या प्रयत्नांचा खरा उद्देश काय? 





